

د پاچا امان الله واكمنی

ته یوه نوي كتنه

پوهاند محمد حسن كاكړ

بسم الله الرحمن الرحيم

کتاب پېژندنه

کتاب:	د پاچا امان الله واکمنۍ ته يوه نوې کتنه
ليکوال:	پوهاند محمد حسن کاکړ
چاپ کال:	۱۳۹۹ ل
چاپ وار:	درېيم
چاپ شمېر:	۱۰۰۰
دیزاین:	فرهاد فرهاد

د چاپ ټول حقوق له کاکړ تاريخ بنسټ سره خوندي دي.

د لا زياتو معلوماتو له پاره زموږ ويبپاڼې وگورئ!

Kakarfoundation.com

سريزه

دغه اثر په اصل کې ما د دې له پاره ليکلی و چې له نورو ليکنو يا مقالو سره به يو ځای خپرېږي. ما د افغانستان د پوره خپلواکۍ گټلو د پينځه اتيايمې کليزې په وياړ سيمينار کې چې تېر کال په کولن کې د افغانستان د کلتوري ودې ټولنې له خوا جوړ شوی و، گډون ونه شو کړای، وعده مې وکړه چې د پاچا امان الله د واکمنۍ په اړه به يوه ليکنه وراستوم.

د هغې وعدې نتيجه دا ليکنه شوه، د ټولنې مشر ښاغلي زرین انځور د هغې تر لوستلو وروسته لازمه وگڼله چې د کتابگوټي په بڼه يې په جلا ډول خپره کړي؛ نو که څه هم دا ليکنه د پاچا امان الله د واکمنۍ په اړه ده؛ خو د واکمنۍ ټولې موضوع گانې پکې بيان شوې نه دي.

د پاچا امان الله د واکمنۍ په اړه په انگرېزي او فارسي کې ليکنې ډېرې دي. دلته ما له هغې ليکنو نه کار اخيستی چې د هغه وخت کسانو کښلي لکه د منشي علي احمد د پاچا امان الله لوېدنه؛ د فېض محمد کاتب، کابل تر محاصرې لاندې؛ د مير غلام محمد غبار، افغانستان در مسير تاريخ. بله ليکنه په خپله پاچا امان الله ته منسوبه ده، د (حاکميت قانون در افغانستان) په نوم. په دغه اثر کې چې د محترم حبيب الله رفيع په زيار نوی خپور شوی دی، د ټولنې او ملي ژوندانه د بېلا بېلو اړخونو په اړه په خپله د پاچا کارونه او فکرونه ځای شوي دي. څنگه چې د پاچا امان الله او د هغه د واکمنۍ په هکله نظرونه او تعيرونه ډېر سره مخالف او لږ سره ورته او موافق دي، دغه اثر د هغوی په هکله په خپله د پاچا له نظره رڼايي اچوي او پر هغو سربېره د هغه سياسي، پوهنيز، ټولنيز او افغان شخصيت ښيي. د موضوع اړوند بل اثر چې دلته ترې نه ډېر کار اخيستل شوی، د ډاکټر لودويک ادمک دی چې

د جرمني او انگريزي ارشيفي پانلو له مخې کښل شوی، دغه اثر «د شلمې پېړۍ تر نيمايي پورې د افغانستان باندنۍ اړيکې» تر سرليک لاندې دی.

په پای کې له ښاغلي محمد زرین انځور او د هغه له ملگرو نه مننه کوم چې زما دغه لیکنه د خپلې ټولنې په لگښت خپروي. له ښاغلي انځور نه د دې مننه هم کوم چې د دغې لیکنې په کښلو کې چې ډېر وخت یې ونيوه، پوره حوصله وښودله.

محمد حسن کاکړ

مارچ/۲۰۰۵

فهرست

سریزه	أ
پیلامه	ث
← لومړنۍ خبرې	۱
← د امان الله پاچا کېدل	۱
← د بشپړې خپلواکۍ جگړه	۴
← مولف ګریګورین هم وایي چې	۶
← له هېوادونو سره اړیکې	۱۰
افغانستان او منځنۍ اسیا	۱۲
لومړي سمونونه	۲۰
سیاسي ډلګۍ او دسیسې	۳۰
د خوست یاغي توب	۳۴
د پاچا امان الله سفرونه	۴۱
← الف. کندهار ته	۴۱
← ب. بهر ته	۴۶
وروستي سمونونه او له وطن څخه د پاچا وتل	۵۱
پایلېک	۸۱
یادښتونه او لمن لیکونه	۱۰۶
د پوهاند کاکړ نور خپاره شوي آثار	۱۱۶
د بنسټ په اړه	۱۱۸
زموږ فعالیتونه	۱۱۹

پيلامه

افغانستان اوس يو ډېر بېرته پاتې هېواد دی، خو پخوا يو پرمختللی هېواد و. د هغه وخت په افغانستان يا اريانه کې دينونه او مدنيتونه پيدا شوي او هم له نورو ملکونو نه پکې خپاره شوي وو. اريانه د ويدي مدنيت اصلي ټاټوبی و او بودايي مدنيت په ماهيت کې محلي و، اوستايي مدنيت او بودايي مدنيت عالمي بڼه لرله.

د اوستايي مدنيت د نوښتگر زردشت اهميت اصلاً په دې کې دی چې دی نړۍ کې لومړنی مصلح يا له څو هغو مصلحانو څخه دی چې د لومړي ځل له پاره يې د لوی څښتن د يو توب عقیده وړاندې کړه او نړۍ يې د بدۍ او نيکۍ قوتونو د مقابلې دغسې ډگر وگاڼه چې په هغې کې د نيکۍ رب، اهورا مزدا د بدۍ په رب اهریمن باندې غلبه کوي. د هغه په عقیده پر اهورا مزدا باندې تکیه کول او د هغه دستورونه پر ځای کول د انسان د ژغورنې سبب کېږي.

تر اوستايي دورې نه دمخه په ويدي دوره کې، له طبيعي قوتونو نه ژغورنه په عبادت کې لټول کېده. په دې ډول هرې طبيعي قوې ته پر خدای لرلو عقیده عامه وه او د خدایانو شمېر هم ډېر گڼل کېده. بودا بيا په دې عقیده و چې انسان ژغورنه په خپله د هغه په اصلاح سره کېدونکې ده، دومره چې دی خپلې نفسي غوښتنې او هوسونه مهار کړي، نيکې غوښتنې ولري، نيک کړه وکړي، نيک نظر ولري او په ټوليز ډول نيک ژوند غوره کړي.

نن ورځ دغه ټول فکرونه ساده او هر چاته د پوهېدو وړ ښکاري؛ خو په هغه مهال يانې له نن نه درې يا څلور زره کاله دمخه چې انسان که څه هم طبيعي او ټولنيز چاپيريال يې ډېر زير او بې رحم و، له خپل ځان او

خپلې کورنۍ نه دباندې د نورو انسانانو ژوغورنه هم غوښتله. دا له شک پرته د انسان د لوړې فکري سطحې استازیتوب کوي.

پخوانی افغانستان د دغسې فکرونو د ټوکېدو او خپرېدو له پاره مساعد و. یو دا چې د آمو شاوخوا هوارې د غنمو په میندلو سره د کرنې وړ شوې او کلیوالي او ښاري ژوند پکې رواج موندلی و. بله دا چې پخوانی افغانستان او شاوخوا هېوادونه یې د سوداګرو، ګرځندویانو، سوبمنو او د کپوالۍ لویه لاره ګرځېدلې وه.

د یوې امریکایي لرغون پېژندونکې په وینا د سوداګرۍ ځینې لارې ان د نوې ډبرې په دوره کې (Newlithic Period) ایستلې شوې وې؛ خو دغه سیمه له میلاد نه ۲۰۰ کاله دمخه په شاوخوا کې، د روم د پراختیا په دوره کې چې شتمن اروپایانو او پارسیانو د چینایي صانعانو ښکلو ورېښمینو ټوکرو له پاره لویه لار ګرځېدلې وه؛ د خرو، اسونو او اوبښانو له حساب نه وتلو کاروانونو پرې تګ را تګ کاوه، دغه لار بیا پر ورېښمینې لارې (Road Silk) بدله شوه چې په پای کې یې چین، هند، پارس او اروپا سره ونښلول.

د دغې سوداګرۍ د قوت پر مهال په اریانه کې چې په دغه وخت کې د هند او کرمان تر منځ پراته هېواد ته ویل کېده، د یونان-باختري دولت په قوت کې و. دغه افغانستان هغه وخت دومره پرمختللی و چې د زرو ښارونو هېواد نومول شوی و او نقره یي سکې پکې پرېمانه چلېدې. ورېښمینه لار د پېړیو پېړیو په بهیر کې د خلکو د ویار او شتمنۍ سرچینه وه؛ خو په پای کې قومي نښتو دا لاره نامصونه کړه، د قومي لویانو له خوا د لویو باجونو اخیستل د سوداګرو ملا ماتوله، بالاخره په پېنځلسمې پېړۍ کې چې د اروپا او هند تر منځ سمندري لار پرانیستل شوه، هغه ورو ورو پرېښودل شوه.

تر دې وروسته هغو اروپايي هېوادونو وار په وار پرمختګ کاوه او بیا وړتیا یې تر لاسه کوله چې له سمندري لارو نه یې د سوداګرۍ او نورو موخو لپاره کار اخیسته. دا هغه هېوادونه وو چې د رنسانس یا د بیا ژوندي کولو غورځنګ یې منلی و چې لومړی په ایټالیا کې په څوارلسمه پېړۍ کې پیل شوی و. رنسانس چې په سر کې د هنر او ادب له لارې د بیا ژوندي کولو حرکت ته ویل کېده، وروسته د نوې سوداګرۍ طبقې په هسکېدو سره په اقتصادي چارو کې په فردي ازادۍ واوښت او هغه په خپل وار فردپالنه (Individualism) او انسان پالنه (Humanism) واقعي کړه، په دې معنی چې دا په خپله انسان دی چې د هر څه منځ او سرچینه ده.

د رنسانس د غورځنګ بله غټه پېښه په شپاړسمې پېړۍ کې په عیسوي دین کې د کاتولیکي مذهب او ارتودکسي مذهب تر څنګ د مارتن لوتر په کوشن سره د دیني سمون (Reformation) په نتیجه کې د پرتستانیزم هسکېدنه ده. په داسې حال کې چې کاتولیکان له خپل ستر مشر پاپ څخه د خطا نه کوونکي مشر په شان اطاعت کوي، پروتستانیزم فرد ته د وجدان په ازادۍ قایل دی. دغه ټول نوښتونه او کشفونه د دغسې نویو حرکتونو سبب شول چې د هغو په نتیجه کې ساینس او تخنیک پر مخ ولاړ او ورسره ټولې لویدیځې عیسوي نړۍ حیرانوونکې پرمختګ وکړ.

برعکس افغانستان د ورېښمېنې لارې په پرېښودو سره وار په وار ګوښه کېده، هغه نور نو د بین المللي سوداګرۍ او د خلکو او کاروانونو د تګ لاره نه وه. په واقعیت کې له دغه وخته وروسته ټول ختیځ د لویدیځې اسیا د هېوادونو په ګډون لږ و ډېر په همدغه حال کې و. د عثماني او مغلي امپراتورۍ هم ونه شو کولی چې له سمندري لارو نه د سوداګرۍ له پاره کار واخلي، که څه هم دواړو امپراتوریو اوږدې سمندري غاړې لرلې.

څنگه چې اسيایي ملکونو په تېره افغانستان له بين المللي سوداگرۍ نه را پيدا عنعنوي گټې له لاسه ورکړې، حکومتونو يې له خپلو ولسونو نه د مالياتو په ډېرولو، له صنعتي کارونو نه د زيات محصول په اخيستلو او له لاس لاندې ملکونو نه په باج ټولولو باندې لنگر واچاوه. دې حالت د نوي صنعت او نوې شتمنۍ د توليد له پاره هڅوونکي رول نه درلود. د دوی په فکري نړۍ کې د ساتنپالنې او عنعنې پالنې ميل وار په وار بيخ نيوه او کلتور يې نه يوازې دا چې نه غوړېده، بلکې شخ او وچېده.

افغانستان چې په اوومې پېړۍ کې يې اسلامي مدنيت منلی و، يا يې په خپله امپراتورۍ لرلې، يا د نورو امپراتوريو تر اغېز لاندې و. افغانستان د اسلام د سرحدي هېواد په توگه، د غزنوي او غوري امپراتوريو په وخت کې، اسلام هند ته په پراخ ډول يووړ او د دغه انکشاف له امله هلته په هند کې د څه کم زرو کلونو په موده کې د ډهلي سلطنت په نامسلمانانو حکومت وکړ. د لوديانو او سوريانو دولت په همدغه لړ کې راځي، د پاکستان اوسنی دولت د همدغه اسلامي غورځنگ ميراث دی؛ خو په ديارلسمې پېړۍ کې د چنگيز خان په ټاټورنو سره د اباد افغانستان ډېر ښاري مرکزونه په کنډوالو بدل شول، د کرنې سيستم يې تر ډېره حده پورې وران شو، وگړي يې تباه شول او له پاتې ژونديو نه ډېرو يې د سليمان غرو درو ته کډه وکړه.

په دې ډول افغانستان په خپل ډېر اوږده تاريخ کې د لومړي ځل له پاره په يو ستر معلوم انساني مصيبت واوښت. په دغه حال کې له ديارلسمې پېړۍ نه تر اتلسمې پېړۍ پورې د افغانستان تاريخ د پرديو تاريخ شو. که څه هم په شپاړسمې پېړۍ کې پير روښان، زامنو او لمسيانو يې او په اوولسمې پېړۍ کې خوشحال خټک، ايمل مومند او دريا خان اړيدي د مغلو په مقابل کې

د خپلواکۍ گټلو په لاره کې په ټينگه پرلپسې مبارزې وکړې؛ خو په پای کې ټول بريالي نه شول.

د افغانستان د خپلواکۍ گټلو بری اول تر څه حده د ميرويس هوتک او په پوره ډول د احمد شاه دراني په سروالۍ واقعي شو. وروسته يې چې په ۱۷۴۷ کال کې د افغان دولت بنياد کېښود، د څو کلونو په بهير کې يې د مشهد، پنجاب، سند، بلوچستان او کشمير په لاندې کولو سره امپراتوري جوړه کړه؛ خو دغه امپراتوري د هغه د لمسيانو په وخت کې اصلاً له دې امله مخ پر ځور او بيا په په ۱۸۱۸ کې ټوټه ټوټه شوه چې چلوونکو يې له تر لاس لاندې سيمو نه باج نه شو تر لاسه کولای. له دې سره سره د ميرويس هوتک او احمد شاه دراني اهميت تل پاتې دی، ځکه چې دوی په خپلواک کندهار او خپلواک افغانستان کې مستقل نظام او ژوند په ميراث پرېښود.

افغانانو دغه ميراث ته درناوی هغه وخت په عمل کې ثابت کړ چې دوی له دې سره سره چې محمدزيو ته د واکمنۍ د انتقال په وخت کې او وروسته د تاج او تخت په سر د محمدزيو سردارانو په خپل منځي جنگونو کې سخت سره بې اتفاقه شوي وو؛ د انگریزانو د لومړي لوی يرغل پرمهال پر خپله خپلواکۍ ټينگ ودرېدل او يرغلگر پوځونه يې که څه هم د نړۍ د زبرځواک لښکرې وې، له ملک نه وايستلې. څلوېښت کاله وروسته په دوهم افغان-انگليس جنگ کې يې هم همدغسې وکړل او د ميوند په جگړې کې يې د خپلواکۍ په خوندي ساتلو کې دغسې بری وگاټه چې ان يرغلگر انگریزان يې هم حيران کړل. نولسمه پېړۍ په دغه ډول د افغانستان لپاره تر ډېره حده د کورنيو جنگونو پېړۍ وه او د دوهم افغان-انگليس د جنگ په نتيجه کې افغانستان د باندنيو اړيکو اختيار هم له لاسه ورکړ.

افغانانو له افغانستان نه د يرغلگرو انگرېزانو په شپږلو سره اروپايي مدنيت يا د هغه باندني مظاهر هم په لغته ووهل. د دغې پېړۍ په دوهمه نيمايي کې اول د امير شېر علي په دوهمې واکمنۍ کې او بيا د امير عبدالرحمن د يوويشتو کلونو په واکمنۍ کې ودانۍ وشوې؛ خو هغه هم په زياته اندازه د حکومتي نظام د پياوړتيا او د وسلو صنعت د انکشاف له پاره وې. دغو اميرانو له افغانستان سره د برتانيې او روسي امپراتوريو په گاونډيتوب سره د افغانستان دفاع تر هر بل څه نه مهمه گڼله، په تېره وروسته تر دې چې روسانو په ۱۸۸۵ کال کې پنځده ونيوله او انگرېزانو په ۱۸۹۳ کال کې د ډيورنډ هوکړه ليک په امير عبدالرحمن باندې تحميل کړ.

له هغه پرته هم نه امير شېر علي او نه امير عبدالرحمن د ټولنې د مدني کولو او عصري کولو فکر کاوه. په نورو اسلامي هېوادونو کې هم دغسې غوښتنې نه کېدلې، يا ډېرې کمې کېدلې او دغه فکر هر چېرې په ټينگه اورېدل کېده چې اسلام هم دين او هم دولت دی، دا ځکه چې اسلام د عيسويت او موسويت پر خلاف له هماغه اول سر نه د ټولنې تنظيمول او چلول هم په غاړه اخيستي او اسلامي واکمنو تر هغه وخته پورې پر همدغې کرښې يون کړی و.

خو د شلمې پېړۍ په سر کې د امير حبيب الله په دوره کې چې افغانستان يو قوي نظام درلوده او عصري پوهنه هم پکې رواج شوې وه، افغانان له باندنيو پېښو نه هم اغېزمن شول، په ۱۹۰۴ کال کې د جاپان په لاس د روسيې په ماتې، په ۱۹۰۵ کال کې د روسيې په انقلاب، په ۱۹۰۶ کې د ايران په انقلاب، په ۱۹۰۸ کې د ترکيې په انقلاب او په ۱۹۱۷ کې په بلشويکي انقلاب سره. د يو اسيايي هېواد په لاس د روسيې ماتې د اروپايي امپريالستي هېواد په حيث د اسيايانو د وياړ سبب شو او يادو شويو انقلابونو د زورواکو نظامونو طلسم

مات کړ او سیاست کوونکي او اوښتون پالان يې هر چپرې د خپلسرو واکمنو او زورواکو رژیمونو په مخالفت کې نور هم ټينګ کړل.

تر لومړۍ نړيوالې جګړې وروسته پېښې چې په اروپا کې د اوښتونونو سبب شوې، پر افغانانو باندې هم بې اغېزې نه وې. دغو ټولو پېښو افغان تعليم کړي درباريان او نور علاقمندان وځوځول. په همدغه حالت کې، په کابل کې د مشروطه غوښتونکو غورځنگ هسک شو چې غټې غوښتنې يې د پوره خپلواکۍ گټل، د قانون له مخې حکومت کول او د عصري مدنيت رواجول وو. په دغې فضا کې د پاچا زوی عين الدوله امان الله د خپل پلار تر وژل کېدو وروسته ځان د واکمنۍ گدی ته ورساوه او بيا يې په افغانستان کې د لومړي ځل لپاره د دغسې بنسټونو د سمونونو په پلي کولو پيل وکړ چې په هغو سره افغان ټولنه مدني او سياسي نظام عصري او د فرد خپلواکي واقعي کړي.

يادښت

۱. چينان ډي وس - کم بال، جنگيالی ښځې،

وارنر بوکس، ۲۰۰۲، نيويارک، ۱۰۸.

۲. پورته اثر، ۱۰۹.

لومړنۍ خبرې

د پاچا امان الله څه کم لس کلنه دوره که څه هم لنډه وه، خو له ډېرو پېښو نه ډکه وه. دی هغه لومړی افغان واکمن دی چې د ټولنې د مدني کولو او عصري کولو له پاره یې پراخ سمونونه پلي کړل او د هغو په وجه له وطن نه وشړل شو.

په معاصر افغانستان کې درې لسيزې سره ورته دي: د امير شېر علي خان د واکمنۍ دوهمه دوره (۱۸۶۸ - ۱۸۷۸)، د پاچا امان الله دوره (۱۹۱۹ - ۱۹۲۹) او د قانوني پاچايي لسيزه (۱۹۶۴ - ۱۹۷۳) په دغو دريو واړو لسيزو کې د ټولنې د مدني کولو او عصري کولو له پاره سمونونه پلي شول. درې واړه نظامونه په وسله وال زور سره پنگ شول او له درې واړو نه واکمنانو په نره دفاع ونه کړه؛ خو درې واړه د بدلون غوښتونکو افغانانو په مخيلو کې ځای ونيوه او د هغو سمونونه په وروستيو دورو کې ورو ورو عملي شول او لا هم عملي کېږي. دغه سمونونه د ژوند د ښه کولو له پاره ضروري وو، خو مخالفانو يې بيا داسې نه گڼي.

د امان الله پاچا کېدل

د امان الله پلار امير حبيب الله د ۱۹۱۹ کال د فبرورۍ په ۲۱ نېټه د پنجشنبې په سهار د لغمان د کله گوش په سيمه کې چې نوموړی په ژمي کې د ماهيانو د ښکار له پاره تللی و، په خېمه کې د خوب پر مهال ووژل شو. يو روايت دا دی چې دغه وژنه سياسي وه او په نهايت کې د مشروطه غوښتونکو د يوې پټې کړۍ کار و چې دربايان په تېره د دربار غلام بچه گانو او حتی د امير سکه وروړ، سردار نصرالله او په خپله امان الله هم ورته منصوب و. (۱)

بل روایت دا دی چې د امیر حبیب الله د وژنې محرک فامیلی او شخصي او په اصل کې د وژل شوي امیر د لومړۍ ماینې سرور سلطان، د امان الله د مور د دسیسې پایله وه. هغه د علی حضرت سراج الخواتین په نامه یادېدل. هغه چې د وژل شوي امیر له نظره لوېدلې وه، خپل زوی امان الله یې د واکمنېدو له پاره روزلو، امیر حبیب الله چې د واکمنۍ په وروستیو کلونو کې د عیاشۍ او له نورو ښځو او وینځو سره د ناستې ولاړې او ښکار خوا نیولې وه، په دې لټه کې شو چې له خپلې دغې ښځې نه ځان خلاص کړي. له بلې خوا مور او زوی په دې لټه کې شول چې امیر له منځه یوسي.

مستوفي الممالک، میرزا محمد حسین (د شاعر خلیلي پلار) چې د امیر عبدالرحمن په دوره کې او تر هغه وروسته د دغې کورنۍ وفا لرونکی غټ مامور و، د مور او زوی دغه توطیه په خپله امیر حبیب الله ته په دې ډول بیان کړه: «مور نوکرو ته نه ښايي چې د پلار او زوی تر منځ درز واچوو؛ خو د هغې باوري اطلاع له مخې چې ماته په لاس راغلې، د امان الله د سیاست له کرښې نه دوه څېزونه څرگندېږي، یو یې دا دی چې تا د ستا د مامورانو له لارې چې له هغوی سره یې لاس یو کړی دی له منځه یوسي او د تا له وژنې نه وروسته په خپله د واکمنۍ پر گدی کېږي؛ ځکه چې هغه پوځ او ستا رعیت ستا له تابعیت نه اړولي دي» (۲).

امیر حبیب الله وروسته له دې چې په دغې توطیې ځان نور هم باوري کړ، پرېکړه یې وکړه چې امان الله ووژني او مور یې طلاقه کړي، خو دوی چې د امیر له پرېکړې نه خبر شول، نصرالله ته لارل او په پښو کې یې ورغږېدل او په عذر او زاری یې ترېنه وغوښتل چې امیر ته یې شفاعت وکړي. هغه نه یوازې په بري سره د هغه شفاعت وکړ، بلکې د مستوفي راپور یې هم

پوچ و باله. په هر حال، د دواړو روایتونو له مخې د امیر حبیب الله وژونکی د شجاع الدوله (غوربندي) په نامه د دربار یو غلام بچه و. (د جوهر شاه په نامه د هغه تره د امیر حبیب الله په حکم دمخه اعدام شوی و) خو د امیر په وژنه کې کرنیل علي شاه له محاکمې نه وروسته ووژل شو چې په کله گوش کې د امیر د خېمې ساتونکی آمر و.

د هغه وخت غلام بچه گان مریان نه، بلکې د وطن د نفوذمنو هغه زامن وو چې په دربار کې په نظامي او ملکي چارو کې روزل کېدل او واکمنو ته بهي له گړ او بږ نه تابع وو.

د حبیب الله تر وژل کېدو وروسته په جلال اباد کې سردار نصرالله او په کابل کې امان الله ځانونه امیران کړل، خو لومړنی د وروستي په پلوی زر له امارت نه تېر شو، خو بیا په کابل کې بندي شو. سردار نصرالله په ټول ملک کې تر خپل ورور امیر نه وروسته ډېر د نفوذ خاوند و، نفوذ یې په ختیځو پښتنو کې بیخي ډېر و. دی د امیر پر خلاف د تقوا خاوند و او قرآن شریف یې ټول په یاد و.

له دې سره سره یې له خپل وراره امیر سره وعده وکړه چې متابعت به یې کوي او چارې به د هغه په سروالی پر مخ بیايي؛ خو د هغه یو څو پلویانو په خپل سر د پغمان په لار قرغې ته نږدې په امیر امان الله باندې نابریالۍ ډزې وکړې. امیر امان الله بیا زما د یوې باوري سرچینې په حواله د خپل بندي تره د وژنې مسبب هم شو. امان الله چې د پلار دریم زوی و تر دې وروسته یې د کورنۍ د رقیب په نه لرلو سره د پاچایۍ پر تخت ډډه ولگوله.

د بشپړې خپلواکۍ جگړه

پاچا امان الله د فبرورۍ په ۲۴مه د کابل د مرادخانې په یوه میدان کې چې هلته خلک او عسکر راټول شوي وو، په یوازې ځان را څرګند شو او د هغو په مخکې یې د هېواد بشپړه خپلواکي او د ټولو خلکو ازادي او برابرې اعلان کړه. خلکو یې په شور او زور سره هرکلی وکړ او ولایتونو په لسو ورځو کې بیعت ورواستاوه. (۳)

پاچا امان الله د بلې میاشتې یانې مارچ په ۳مه د خپل پلار له وژل کېدو او د ځان د امیر کېدو په هکله د برتانوي هند وایسرای ته لیک واستاوه او څه باندې یوه میاشت وروسته د اپریل په ۱۳مه یې په کابل کې په یوه عام دربار کې د وطن پوره خپلواکي په دغو لفظونو څرګنده کړه:

ما خپل ځان او خپل هېواد پوره ازاد،
په خپل اختیار او خپلواک اعلام کړ. له دې
وروسته به زما هېواد هغسې خپلواک وي
لکه د نړۍ نور دولتونه او قدرتونه چې دي.
هېڅ باندینی هېواد به پرې نه ښودل شي،
چې یوه ویښته قدر حق ولري چې د
افغانستان په دننیو او باندنیو چارو کې
ګوتې ووهي او که کوم چا دغسې وکړل،
زه تیار او آماده یم چې په خپلې دغې تورې
سره یې مری پرېکړم.

پاچا امان الله د خپلې اوږدې وينا په پای کې برتانوي ایجنټ، حافظ سیف الله ته مخ وړاوه او په نرمه بڼه یې ورته کړه چې: «وه سفیره، ته پوه شوې چې ما څه وویل؟ هغه ځواب ورکړ چې هو، زه پوه شوم».(۴)

د هند وایسرای د اپریل په ۱۵مه د پاچا امان الله د لیکنې ځواب واستاوه، خو د هغه په لیک کې په نورو موضوع گانو باندې خبرې شوې وې، نه د خپلواکۍ پر موضوع. برتانیه لا حاضر نه وه چې د افغانستان پوره خپلواکي ومني. افغانستان د برتانې تر لاس لاندې هېواد نه و، افغانستان په کورنیو چارو کې پوره خپلواک و، خو باندنۍ اړیکې یې له ۱۸۸۰ نه تر دغه وخته پورې د هند د برتانوي حکومت له لارې تر سره کېدلې.

امیر عبدالرحمن او امیر حبیب الله لا د هند حکومت ته په رسمي لیکونو کې ځانونه خپلواک گڼل او د برتانې حکومت وروستي ته یې د اعلیٰ حضرت خطاب کاوه او افغانان په دې هیله وو چې څنگه چې افغانستان په نړېوال جنگ کې بې پرېتوب غوره کړی و، برتانیه به د دغه دریځ په درناوي، د افغانستان پوره خپلواکي ومني.

په افغانستان کې دننه د امیر حبیب الله په وخت کې د مشروطه غوښتونکو غوښتنه د افغانستان پوره خپلواکي وه. نورې غټې غوښتنې یې د مشروطیت یانې د اساسي قانون له مخې حکومت او د عصري مدنیت او پرمختګ په اړه وې؛ خو د خپلواکۍ جذبه په ټولو افغانانو کې دومره پیاوړې وه چې په کابل کې د برتانې حکومت سفیر سر فرانسس همفریز خپل حکومت ته څرگنده کړې ده چې له پاچا نه ښکته تر اوسه کوچي پورې چې د منځنۍ اسیا او هند په بازارونو کې په هسکه غاړه گرځي د افغانانو د سپرمو ساه کښنه خپلواکي ده.(۵)

مولف ګریګورین هم وایي چې

په ۱۹۱۹ کې هېڅ واکمن نه شو کولای په افغان ملت باندې په ټینګه حکومت وکړي، خو دا چې د پوره خپلواکۍ له پاره یې ژمنه کړې وي. (۶)

پاچا امان الله دغه جذبه پوره درک کړې وه، په خپله یې هم لرله او پر حقه په دغه فکر و چې د پوره خپلواکۍ ګټلو په موضوع کې، په سوله وي یا په جنگ ټول ولس د هغه تر شا درېږي، همدغسې وهم شول.

پاچا امان الله پوه شو چې برتانيه د افغانستان پوره خپلواکۍ منلو ته حاضر نه ده؛ نو د جنگ لار یې ونیوله او د انګریزانو د حاکمیت پر ضد هم دننه په وطن کې او هم د باندې په شمالي هندوستان کې یې د مسلمانانو، هندوانو او سکانو په پارولو پیل وکړ. د هند حکومت لا پخوا د انقلابي حرکتونو د خپلو د رولت (Rowlett) په نامه یو سخت جزایي قانون ایستلی و چې د هغه پر ضد د ۱۹۱۹ کال په سپرلي کې په ډېرو ښارونو کې هړتال وشو، دوکانونه او کاروبار بند شو.

د پنجاب په امرتسر کې پر یوې لویې غونډې ډزې وشوې چې په هغو سره یو نیم زر کسان ووژل شول. مهاتما ګاندي د همدغه کال په فبروري کې د دغه قانون یانې د حکومت پر ضد د ستیاګراهه (Satyagraha) په نامه د مدني نافرمانۍ حرکت پیل کړ چې هغه د هندوستان په ازادېدلو کې ډېر مهم ثابت شو.

دغه حرکت په شمالي هندوستان او پېښور کې هم خلک وپارول او په پېښور کې افغان وکیل عبدالرحمن او د پوستې آمر غلام حیدر پاچا امان الله ته په یوه راپور کې څرګنده کړه چې هندوستان د انقلاب په درشل کې

دی او د افغان یرغل یوازې یوه بخږي ته ضرورت لري چې په هندوستان کې د برتانیې حاکمیت پای ته ورسوي. (۷) غلام حیدرخان پاچا ته دا هم ولیکل چې که هغه په هندوستان باندې یرغل ونه کړي، مسلمانان او هندوان دواړه به خپه شي.

پاچا امان الله بې له دې چې د جنگ اعلان یې کړی وي، د مۍ میاشتې په سر کې یې د هندوستان په لور پوځونه واستول. خیبر ته د سپاه سالار صالح محمد، کندهار ته د صدراعظم سردار عبدالقدوس او خوست ته د جنرال محمد نادر په قومندانۍ. د مۍ په څلورمه د صالح محمد پوځ په خیبر کې عملي اقدامات وکړل او په دې ډول د افغان - انګلیس دریم جنگ پیل شو. دلته به یوازې د جنگ په اړه څه ووايم، بې له دې چې نظامي نښتې بیان کړم.

که سپاه سالار صالح محمد په لنډې کوطل کې مات شو، جنرال محمد نادر د وزیرستان په تېل او وانه کې له انګریزي پوځ نه ځایونه ونيول او یو څه وسلې او کارتوس یې هم تر لاسه کړل. دغه بري په ختیځ کې د انګریزي پوځ فشار لږ کړ. په دري واړو جبهو کې ډېرو ولسي خلکو، لکه څنګه چې له یرغلګرو سره په جنگونو کې معموله وه، له پوځ سره ملګرتوب وکړ.

دا واقعیت دی چې د خپلواکۍ جذبه په ټولو قومونو په تېره په پکتیاوالو او د وزیرستان په مسودو او وزیرو یا وډیرو کې ډېره پیاوړې وه. تاریخ پوه میرغلام محمد غبار په خپل کتاب کې په ولس کې د خپلواکۍ جذبه ترسیم کړې چې لوستونکي حیرانوي.

د ډیورنډ د کرښې د دواړو خواوو قومونو په دغه جنگ کې له زړه نه برخه واخیستله. د انګریزانو قومي ملیشاوو هم خپلې وظیفې پرېښودلې او افغانانو ته واوښتې یا خپلو کورونو ته ولاړلې. دغه ملیشاوې له ډیورنډ نه اخوا

قومونو نه جوړې وې. له افغانانو سره د دوی خواخوږۍ د انگریزانو معنوي حالت کمزوری کړ.

د خپلواکۍ په جنگ کې دغو پښتنو ثابته کړه چې دوی د پخوا په شان د افغانستان رښتیني پلویان او مدافعان دي. په اصل کې د دوی او د ولسي افغانانو له امله په لندن کې د برتانیې حکومت د هند د وایسرای دغه وړاندیز رد کړ چې ویل یې د هندوستان د ناکراريو د غلې کولو ښه لار دا ده چې جلال اباد ونیول شي. په دې اړه په لندن کې د هندوستان له پاره د دولت وزیر د وایسرای وړاندیز په دې ډول ونه مانه: «زه په دې ډاډه یم چې تابه د تاریخ درسونه هېر کړي نه وي او هغه دا چې موږ د افغان له منظم پوځ نه دومره وېره نه لرو، لکه څومره چې د قومي ملېشاوو او زموږ په خورو کمپونو او د مخابراتو په کرښو باندې یې د هغو له یرغلونو څخه چې لرو» (۸).

انگریزان په هند کې په دغه وخت کې، نه ماتېدونکې نظامي قوت و، څلورنیم لکه پوځ او عصري لوجستیکي، مخابراتي او د وړلو را وړلو عصري تخنیکي وسېلې یې لرلې. پر هغو سربېره په دغه جنگ کې یې له نظامي الوتکو نه هم کار واخیست او د جلال اباد او کابل پر ښارونو یې بمونه وغورځول. غبار وایي چې دغو بمونو پر افغانانو ناوړه اغېزه ونه کړه؛ خو ډاکټر عبدالعلي ارغنداوي په خپل کتاب «برتانوي امپیریلزم او د خپلواکۍ له پاره د افغانستان مبارزې» کې دغه بمونه د اوربند سملاسي عامل بولي او وایي چې «په دې کې ډېر لږ شک دی چې دغه (هوايي) حمله دغسې مهم عامل شو چې افغان حکومت یې سولې غوښتنې ته اړ کړ» (۹).

دغه واقعیت په اصل کې پخپله پاچا امان الله جنرال محمد نادر ته په یو فرمان کې په دغه ډول څرگند کړی: «... از برای مردم کابل از گلوله باری آنها

هراس پیدا شده، اکثر مردم معتبرین و کلان شونندگان این ملامتی را بحضور (شاه امان الله) تعلق میدهند که وقت جنگ نبود». (۱۰) په فرمان کې دا هم ویل شوي چې دغو معتبرانو رایه ورکړه چې که انگریزان سوله ومني، تاسې یې قبوله کړئ. دغه معتبران شاید د دولتي شورا غړي وي.

د اوربند په اړه افغان خوا ادعا کوي چې دا انگریزان وو چې له پاچا امان الله نه یې اوربند وغوشت؛ خو انگریزان د هغه سرچپه وایي. ډاکټر ادمک په دې اړه داسې وایي: «د می په ۲۴ مه امان الله برتانوي نیت معلومونکو ته ځواب ووايه او د هند حکومت په خوښۍ سره د جگړې پای ته رسول ومنل، ځکه چې په شمال لویدیځ سرحد (پښتونستان) کې وضع خرابه شوې وه». (۱۱)

په هر حال د خپلواکۍ جگړه درې څلور اونۍ وه او له هغه وروسته د همدغه کال د اګست په اتمه په راولپنډۍ کې انگریزانو د افغانستان پوره خپلواکۍ ته غاړه کېښوده. په دغه ډول افغانانو د پاچا امان الله په مشرۍ په جنگ او سولې سره له انگریزانو نه خپله پوره خپلواکي تر ۳۹ کلونو وروسته تر لاسه کړه. افغانستان د نړۍ د پوره خپلواکو هېوادونو په قطار کې سرهسکې ودرېد، افغانان سرلوړي شول او پاچا امان الله غازي وپېژندل شو او په نړۍ کې یې نوم وایست؛ خو د سرحد د پښتني قومونو په اړه اساسي څه ونه شول. که څه هم لکه چې ادمک وایي چې: «امان الله د افغان - انګلیس په درېیم جنگ کې بريالی و، په اصل کې له دې امله چې د سرحد (ازادې قومي کړۍ) له هغه سره مرسته وکړه. دغه افغانان د مسلمانانو او افغانانو په توګه حاضر وو چې د افغان پاچا د جهاد په غېر سره جګ شي؛ خو چې دی هغو ته پیسې او وسلې ورکړي». (۱۲)

امان الله له انگریزانو نه دغه وعده ترلاسه کړه چې دوی به هغو کې د نفوذ خپرولو او له هغو سره د جنگ کولو پلان نه لري او که د هغوی پر ضد کوم نظامي کار کوي، له امیر سره به مشوره کوي؛ خو له جگړې نه وروسته انگریزانو د خپلې وعدې پر خلاف د دغو پښتنو په سیمو کې تر پخوا ډېر په نظامي کړو لاس پورې کړ.

له هېوادونو سره اړیکې

د خپلواکۍ یوه غټه نښه دا ده چې خپلواک هېواد به له نورو هېوادونو سره ډول ډول اړیکې په نېغه او په خپله خوښه جوړوي، دا اړیکې د خپل ملت د ګټو د خونديتوب په موخه، د خپلو استازو له لارې ټینګېږي.

تر دغه وخت پورې د افغانستان اړیکې یوازې د برتانوي هند له حکومت سره وې. پاچا امان الله لا پخوا تر دې چې د افغانستان خپلواکي په رسمي ډول وپېژندل شي، له نورو هېوادونو سره د اړیکو لرلو په لټه کې شوی و. د نړۍ وضع هم د هغه د کوښښونو مرستندویه وه. یو دا چې د لوی نړیوال جنگ له امله د عثماني امپراتورۍ په ټوټه کېدو سره د نړۍ په مسلمانانو کې انګریزي ضد احساسونه پیاوړي شوي وو، ځکه انګریزانو د هغې په ټوټه کېدو کې لاس درلود.

بل دا چې په روسیه کې د بلشویکي انقلاب له امله د لېنن په مشرۍ دغسې بلشویکي حکومت واکمن و چې له لويديځ امپریالیزم او پانګه والي نظام سره مخالف و او د هر هغه حکومت پلوي یې کوله چې د هغه په مقابل کې جګېدل؛ نو دغه حکومت په نوې ترکیبې کې له جنرال مصطفی کمال چې په اتاترک یادېده او په نوي افغانستان کې له پاچا امان الله سره روغ نيتي ښوده

او افغانستان ته یې لا د وسلو، پیسو، تخنیکي مرستو او حتی د پنجدې د بېرته ورکولو وعدې هم ورکولې.

پاچا امان الله د ۱۹۱۹ کال د اپریل په سر کې محمد ولي په بخارا کې سفیر ټاکلی و. محمد ولي د درواز تاجک او پخوا په دربار کې د غلام بچه گانو مشر و. زر څرگنده شوه چې دی د یو مهم هیئت په مشرۍ گمارل شوی چې له نوي بلشویکي حکومت او له نورو لویديځو هېوادونو سره سیاسي اړیکې ټینګې کړي او په اروپا کې د پاریس د سولې په کنفرانس کې هم ګډون وکړي. محمد ولي له خپلو لوړ رتبه افغان ملګرو سره مسکو، برلین، روم، پاریس، لندن، نیویارک او واشنگټن ته هم سفر وکړ او د ۱۹۲۲ کال په جون کې وطن ته راستون شو.

له هغو خنډونو سره سره چې د برتانیې د باندنیو چارو نوی وزیر لارډ کرنز د دغه هیئت په وړاندې اچول، د محمد ولي هیئت په خپل مقصد کې پوره بریالی وخت. له شوروي اتحاد، پاریس او ترکیې سره یې سیاسي او دوستۍ تړونونه وکړل او نور ډېر هېوادونه یې هم وهڅول چې له افغانستان سره سیاسي اړیکې ټینګې کړي. (۱۳)

د افغانستان له پاره دا یو مهم بری و، له هغه وروسته ډېرو اروپایانو په تېره جرمنانو کابل ته مخه وکړه. افغانستان له عنعنوي ګوښه توب نه د تل له پاره ووت او کابل ښار داسې نوې بڼه غوره کړه چې د باندنیو شته والی یې یوه څرګنده نښه شوه. د هیئت مشر محمد ولي هم د غټ نامه او اعتبار خاوند شو، په تېره وروسته له هغه چې پاچا امان الله د کوهدامن په قلعه مراد بیګ کې د مستوفي مېرزا محمد حسین هغه یو ملیون نقدې روپۍ ضبطې کړې چې

مخکې یې د انعام په توګه وروښلې (مستوفي د مخه په دار خړول شوی و) پاچا هغه د محمود طرزي پر ځای د باندنیو چارو وزیر وټاکه. (۱۴)

خو د افغانستان اړیکې له برتانوي هند سره د سرحد د پښتنو پر سر خپرې پري پاتې شوې او له شوروي اتحاد سره یې د مرو، بخارا او داسې هم د بسمه چي غورځنگ او د پاچا امان الله د پان اسلامي فکر له امله د دوستۍ لومړنۍ تودوښې له لاسه ورکړې.

افغانستان او منځنۍ اسیا

د بولشویکي انقلاب بري، د عثماني امپراتورۍ د ټوټه کېدلو او د افغان - انگلیس د درېیم جنګ له امله شوروي اتحاد، برتانیې او د اسیا یو شمېر نورو هېوادونو ځانونه په منځنۍ اسیا کې د «سترې لوبې» په یوه نوي پړاو کې وموندل. په دې لوبه کې پاچا امان الله، د بخارا امیر او د هغو غورځنگونو چې یا په پان تورانزم یا په پان اسلامیزم باندې ډډه لگوله، هڅه یې کوله چې د منځنۍ اسیا هغه تشه ډکه کړي چې د تزاري او امپراتورۍ په له منځه تللو سره پیدا شوې وه.

شوروي اتحاد هڅه کوله چې د تزاري روسیې پر ځای په منځنۍ اسیا خپل حکم جاري کړي. له بلې خوا برتانوي هند اندېښمن شو چې د برست لیټوفسک تر تړون وروسته چې بلشویکي روسیې له جرمني سره د ۱۹۱۸ کال په مارچ کې لاسلیک کړ، د جنګ د وخت مرکزي قوت پوځونه به افغانستان ته ننوځي او هند به له خطر سر مخ کړي، نو هند هڅه کوله چې افغانستان له دښمنو هیټونو څه ګوښه کړي. د دې له پاره چې له دغسې کسانو او ډلو سره لار ولري چې له برتانیې سره مرسته وکړي، جنرال ملیسن یې له کافي

پیسو او پوځ سره د ایران مشهد ته واستاوه. دی له خپل پوځ سره له مشهد نه مرو او بېرم علي ته لاړ، خو هلته له بلشویکي پوځ سره تر ناکامې مقابلې وروسته بېرته په مشهد کې هستوګن شو. په مشهد کې یې د مسکو، تاشکند او نورو ښارونو تر منځ د تیلګرافي مخابراتو په څارلو سره لویې بریاوې تر لاسه کړې (۱۵) چې زر به د هغه په هغه رول وغږېږم چې د شوروي اتحاد او افغانستان اړیکې یې خړې پړې کړې.

له بلې خوا د عثماني ترکیې د اتحاد او پرمختګ د کمېټې پخوانیو مشرانو چې ټینګو ملت پالانو، له پان اسلامي غورځنګ نه په دې هیلې کار اخیست چې په منځنۍ اسیا کې یو اسلامي ترکي دولت په پښو ودروي. پاچا امان الله بیا له پان اسلامیزم نه په ګټې اخیستلو سره هڅه کوله چې د منځنۍ اسیا د کنفدرېشن سروال وي. داسې هم هغه له برتانوي هند سره په معاملو کې کوښښ کاوه چې د هند مسلمانانو ته د وروستي اسلامي سروال او د اسلام د یوازیني پاتې شوي مدافع په توګه څرګند شي. له نښو نښانو نه هم داسې څرګندېدل چې پاچا امان الله به د خلافت پر ګدۍ ډډه ولګوي. (۱۶)

پاچا امان الله په منځنۍ اسیا کې د پرمخ تللو فعال سیاست غوره کړی و، خو بیا له هغه ځایه د شوروي اتحاد په پرمختګ سره پر مخ ولاړ. د پاچا امان الله سیاستونه په دغې پراخې سیمې کې هم په ډاګیزو کړنو او هم له شوروي اتحاد سره په اړیکو کې څرګندېدل. د محمد ولي هیئت په مسکو کې د ۱۹۲۱ کال د فبرورۍ په ۲۸ مه له شوروي حکومت سره یو تړون لاسلیک کړ. په هغه کې دواړو خواوو ومنله چې هېڅ خوا دې له درېیم دولت سره هېڅ داسې نظامي یا سیاسي تړونونه لاسلیک نه کړي چې د تړون کوونکي کومې خوا ته ممکن تاوان ورسوي.

شوروي اتحاد به اجازه لري چې په افغانستان کې قونسلګري ګانې پرانيږي. مسکو ومنله چې د افغانستان سوداګريز مالونه به د محصول له ورکولو نه پرته له روسيې نه تېر شي. افغانستان او شوروي اتحاد دواړو د بخارا او خېوي خپلواکي د خلکو د غوښتنو پر اساس وپېژنده. شوروي اتحاد دا هم ومنله چې هغه سرحدې سیمې چې پخوا په افغانستان پورې تړلې وې د عدالت او خپلې ارادې د اصولونو له مخې افغانستان ته بېرته ورپرېږدي. پر هغو سربېره شوروي اتحاد دا هم پر غاړه واخيسته چې هر کال به یو ملیون روبل سره زر یا سپین زر افغانستان ته د مرستې په توګه ورکوي.

شوروي اتحاد په دغه تړون سره د افغانستان په اړه روغ نيتي وښوده، په داسې حال کې یا شاید له دې امله چې د داخلي جنګ له سختو پایلو او له اقتصادي ستونزو سره مخامخ و. شوروي اتحاد به دا هم په نظر کې لرله چې افغانستان به یې په دغسې تړون سره تر دې حده دوست کړي وي چې لږ تر لږه انګریزانو ته به اجازه ور نه کړي چې له هغه ملک نه د شوروي پر ضد کار واخلي.

بله دا چې دغه تړون په دغسې وخت کې لاسلیک شو چې په منځنۍ اسیا کې د افغانستان نفوذ ښه خپور و. ان د ۱۹۱۹ کال په اکتوبر کې افغانستان په دې پیل کړی و چې د پنځده په سیمې کې خپل نفوذ وکړي. «افغان ماموران، قونسلان او په خپله خوښه جوړ شوي هیئتونه له منظمو افغاني عسکرو سره ډله ډله ګرځېدل او په نتیجه کې په داسې سیمه کې داسې ښارګوټي نه و چې افغان دې ونه لري». د برتانوي راپورونو له مخې افغان نفوذ په مرو او سهیل کې ټنګېده او په مرو کې خلکو داسې ګڼله چې افغان قونسل تر بلشویکي کمیساري نه لا ډېر مهم مامور وي. (۱۸)

په مرو کې څلور سوه منظم افغان عسکر ځای پر ځای وو او له هغه ځایه تر کشک پورې افغانانو لاس بری درلود. د یوه راپور له مخې افغانان هر هغه ممکن څه کوي چې ترکمنان سره پخلا کړي. هغه کسان خوشې کېږي چې بلشویکان یې بندي کوي، جرمې بېرته ورکولې کېږي، ستونزې د افغانانو په حکم هوارېږي او محلي بلشویکان په ضمني ډول د افغانانو امرونه پر ځای کوي. هېڅ ترکمن وضع درک کولای نه شي، یا دا چې افغانان او بلشویکان په رښتیا سره دوستان دي یا دښمنان؛ خو ټول دا مني چې افغانان هر چېرې د مسلمانانو د ساتونکو په توګه د سیمې وضع او موقع کنټرولوي.

د سرخس په سیمه کې افغانانو د ترکمنو دایمي بدۍ له منځه یوړې او ټولو ته یې خبرداری ورکړ چې د عمل له پاره چې مناسب وخت یې را ورسېږي باید چمتو وي. (۱۹)

د بخارا امیر میر علم، جنرال ملیسن ته څرګنده کړه چې زموږ په نظر ترکستان او بخارا ته د افغانستان راتګ یوازې د دې له پاره دی چې د ترکستان مسلمانان سره یو موټی کړي او له بخارا سره اړیکې ټینګې کړي. په دغه مقصد چې د بلشویکانو پر ضد په مناسب وخت کې عمل وکړي. «دا هم ویل کېده چې افغانان په فرغانه کې د شوروي پر ضد د بسمې حرکت له یوه مشر محمد امین بېګ سره لار لرله او هغه که په پان اسلامي کنفدرېشن کې ګډون وکړي، د لسو زرو مېرو او وسلو وعده یې ور سره کړې وه.» (۲۰)

د ۱۹۲۰ کال په پسرلي کې د افغان - شوروي اړیکې خړې پړې شوې او شورویانو بیا په زور سره د منځنۍ اسیا د لاندې کولو تکل وکړ. شورویانو چې د ۱۹۱۹ کال په پای کې مسکو له تاشکند سره د اورګاډي په وسیله بیا وتاړه، هلته یې منظم پوځ واستاوه، فرغانه او خېوه یې لاندې کړل او د بل کال

په می کې یې په پنځده کې د افغانانو لاس بری پای ته ورساوه. له هغه وروسته د افغانستان او شوروي اتحاد پوله هغه شوه چې د تزاري روسیې په وخت کې وه. د بل کال (۱۹۲۱) په می کې یې د بخارا امیر هم په ښکاره د پرچمي پوله ځوانانو بخاریانو له لارې په واقعیت کې یې په زور کابل ته په تېښتې سره اړ کړ. (۲۱)

که څه هم له افغانستان سره یې په تړون کې د بخارا او خیوې خپلواکي منلې وه. ډاکټر ادمک د افغان - شوروي د اړیکو دغه خړپرتیا په سرحدي سمیه کې د ورشوگانو په سر لانجې او د شورویانو پر ضد د افغانانو دسیسې ښیي. (۲۲) خو د هغو عامل تر هغو ډېر جدي او په مشهد کې یوه انگریزي جنرال، ملیسن ته منسوب دی.

مسکو او ډهلی پوهېدل چې دوست افغانستان به د شوروي له پاره داسې یوه هڅه وي چې له هغه ملک نه به د انقلاب بخري په مناسب وخت کې هندوستان ته یوړل شي. هندوستان نارام و. د ملیسن په نظر افغانانو داسې گڼله چې انگریزان کم زوري شوي؛ نو دی په دې لټه کې شو چې د بلشویکانو لوبه بې اغېزې کړي او له افغانستان نه یې لېرې وساتي. ده وروسته په ۱۹۲۲ په لندن کې د منځنۍ اسیا په ټولنه کې د یوې وینا په ترڅ کې څرگنده کړه چې:

زموږ دنده دا شوه چې هر هغه ممکن څه وکړو چې په هغه سره د یوه دفاعي او یرغلیز اتحاد په مقصد د افغان او شوروي د پلانونو د واقعي کېدو مخه ونیسو. دی د هغو تاکتیکونو په اړه هم وغږېده چې په مشهد کې یې په دې لاره کې ترې نه کار اخیسته. څه وخت چې په دواړو کمپونو کې د ډېرو اجنتانو له لارې معلومات تر لاسه شول چې رښتینې وضع څنگه ده او دواړه

خواوې له یوې او بلې سره څنگه چلند کوي، زموږ کار دا شو چې یوه خوا د بلې د خیانت په اړه په غیر رسمي ډول خبره کړو.

افغانانو په دغه وخت کې واورېدل چې په ټوله فرغانه کې د شوروي پر ضد یو پیاوړی او د هیلې وړ پاڅون روان دی، د پاڅون مشرانو ته یې استازي ولېږل، له لیکونو او سوغاتونو سره. موږ دا خپله دنده وگڼله چې دغه معلومات بلشویکانو ته ورسوو.

ملیسن دا هم وایي چې د محمد ولي له هیئت سره د شورویانو ښه چلند او افغانستان ته د هغوی د غټو وعدو ورکول د افغانانو په خیال اصلاً د هغوی د کمزورۍ له امله و او افغانان له هغه وروسته په منځنۍ اسیا کې د خپل نفوذ په خپرولو پسې شول او مرو ته یې لا منظم پوځ هم واستاوه. ملیسن وایي چې موږ بلشویکان په دغو ټولو پېښو خبر کړل او هغوی بیا سرحدونو ته سور پوځ له یوه لور رتبه کميسار سره ولېږه چې په مرو او عشق اباد کې دې وضع وڅېړي؛ خو دی هلته د کومې موضوع په سر له کوم افغاني افسر سره ونښت او شورویانو بیا یو بل ملاتړ پوځ ورواستاوه. ملیسن بیا افغانان په هغه خبر کړل او هغوی هم همدغسې وکړل. د دغو ټولو پېښو پایله د افغانانو او شورویانو تر منځ د ټینګې بې باورۍ سبب شوه. ملیسن په پای کې خپلو اورېدونکو ته وویل چې:

«وعدۀ شوې پیسې او وسلې وځنډېدې او په پای کې گرد سره بندې شوې، ځکه چې هغوی (بلشویکان) په هر حال تر څه حده پورې په دې باور شول چې افغانان په ټولې منځنۍ اسیا کې د دوی پر ضد د یوه لوی پان اسلامي پاڅون له پاره لمسونې کوي» (۲۳)

د شوروي - افغان بل درز د بسمه غورځنگ پر سر و چې مقصد یې په منځنۍ اسیا کې د یوه خپلواک اسلامي دولت له پاره کار کول وو. دغه غورځنگ هغه وخت جدي شو چې د عثماني ترکیې پخوانیو مشرانو - انور پاشا، طلعت پاشا او جمال پاشا - په منځنۍ اسیا او افغانستان کې د هغه واقعي کولو له پاره په هلو ځلو پیل وکړ. دوی د لومړي نړیوال جنگ تر پایه پورې د عثماني ترکیې مشران وو او په جنگ کې یې د مرکزي قوتونو خوا نېولې وه؛ خو عثماني ترکیه د جنگ په نتیجه کې ماته او ټوټه ټوټه شوه او دوی له ترکیې نه ووتل. لومړي دوه یې د برلین په لار مسکو ته لاړل چې له شورویانو سره په برتانوي ضد حرکتونو کې برخه واخلي. جمال پاشا وروسته په کابل کې څرگند شو او هلته د افغان پوځ د بیا تنظیمولو له پاره وگمارل شو.

په دغه وخت کې شورویانو هر چېرې مسلمانان د انگریزانو پر ضد لمسول، خو په منځنۍ اسیا کې په خپله د بسمه چي پلوی مسلمانانو له مخالفت سر مخامخ شول. انور پاشا یې ترکستان ته واستاوه چې موضوع د هغو له مشرانو سره په خبرو حل کړي، خو دی هلته د ۱۹۲۲ کال په مارچ کې له هغو سره یو موټی او د شوروي پر ضد شو. انور پاشا ډېر زر د پخوانۍ بخارا د قوتونو سروال وگرځېد چې شمېر یې شلو زرو تنو ته رسېد او په ترمز، بېسون او شهرسبز کې ځای پر ځای وو. (۲۴)

پاچا امان الله په منځنۍ اسیا کې د کنفدرېشن جوړېدلو امکان بیا ولید. په کابل کې جمال پاشا چې د محمود طرزي له ملاتړ نه برخمن و، امان الله په دې قانع کړ چې انور پاشا غواړي روسي ترکستان په افغانستان پورې وتړل شي او دا چې د بخارا امیر هم غواړي د هغه په مرسته له افغانستان سره یوځای شي. (۲۵)

پاچا امان الله په دې هکله په کابل کې د انگلیستان د سفیر له لارې له برتانیې نه وغوښتل چې د بخارا او خیوې خپلواکي په څرګند ډول ومني او د افغانستان له لارې د وسلو مرسته ورسره وکړي او د افغانستان ملا وتړي چې له شوروي اتحاد نه وغواړي چې له دغو ملکونو نه خپل پوځونه وباسي؛ خو انګریزانو د هغه غوښتونو ته د هوکې ځواب ونه وایه. (۲۶)

سره له دې هم څنګه چې امان الله په دې فکر و چې بلشویکان له بخارا نه د انور پاشا له لاسه ایستل کېږي، له هغه سره یې د وسلو او رضاکارو مرسته وکړه او د تنظیمي رئیسانو په نومونو یې جنرال محمد نادر قطغن ته، شجاع الدوله هرات ته او د عدلیې وزیر محمد ابراهیم مزار ته ولېږل. په هغو سربېره افغاني افسران یې په ملکي جامو کې انور پاشا ته او یوه وړه نظامي قوه یې بخارا ته واستوله. هدایت دا و چې دوی ټول به په پټه له انور پاشا سره په بخارا او له بسمه چي مشرانو سره په فرغانه کې مرستې کوي.

د ۱۹۲۲ کال په اپریل کې یو افسر له سرحد نه واوښت او په بېستون کې یې له خپلو قوتونو سره یو ځای له شوروي پوځونو سره مقابله وکړه. پر هغه سربېره د باندنیو چارو د وزارت یوه حکومتي پوسته په لار کې چور شوه او سندونه یې شورویانو ته په لاس ورغلل (۲۷) شورویانو ته دا ثابته شوه چې افغانان د بخارا په ناکراريو کې لاس لري؛ نو بخارا یې په یوې شپې او ورځې کې په بې رحمۍ سره لاندې کړه، پر افغانانو یې مرستې ودرولې او د ډېرو غوښتنو په ترڅ کې یې له افغان حکومت نه وغوښتل چې دا څرګنده کړي چې بیا به د بخارا په چارو کې ګوتې نه وهي او خپل استازي به له هغه ملک نه وباسي.

دغه غوښتنې د التیماتوم په شان وې او افغانستان هغه ومنلې او د شوروي اتحاد دوستي یې وساتله. انور پاشا هم له یو څو بریو نه وروسته د ۱۹۲۲ کال د اګست په ۴ مه په یوې نښته کې ولګېد. (۲۸)

د هغه په مړینې او وروسته بسمه چې د یو بل مشر ابراهیم بېګ د قوتونو په خورېدلو سره په منځنۍ اسیا کې د هغو دریو ترکي پاشاګانو د پان-ترکي دولت، بسمه چیانو د خپلواکۍ او د پاچا امان الله د اسلامي کنفدرېشن اړمانونه له خاورو اېرو سره برابر شول او پر ځای یې هلته د شوروي اتحاد له خوا د سووېټرم د پلي کولو په لور کوښښونه پیل شول او په افغانستان کې د پاچا امان الله له خوا په داخلي سمونونو باندې لنگر واچول شو.

لومړي سمونونه

په معاصر افغانستان کې امیر شېر علي لومړی افغان واکمن و چې د دولتي نظام د عصري کولو په لور یې ګامونه اوچت کړل. پاچا امان الله بیا نه یوازې د نظام په عصري کولو، بلکې د ټولنې د ځینو اساسي اړیکو په اړولو او حتی د لویدیځ کولو په لور د پراخو پروګرامونو په پلي کولو پیل وکړ.

امان الله د واکمنۍ په اول کال (۱۹۱۹) کې اجرایوي قوه تنظیم کړه، په دې ډول چې سر کې یې صدراعظم او وزیران وګمارل. د وزیرانو نومونه په معاصر افغانستان کې د اول ځل له پاره امیر شېرعلي په خپلو لوړو مامورانو باندې اېښي وو. پاچا امان الله بیا لومړی افغان واکمن و چې درې ګونو قوتونو یانې اجرائي، قضایي او مقننې ته یې عصري بڼه ورکړه؛ خو سلطنت یې له حکومت نه بېل نه کړ یا یې په کافي اندازه بېل نه کړ.

د وزارتونو سروالان یې اول ناظران او وروسته وزیران ونومول. هغوی ده ټاکل او لرې کول او هغوی به ده ته مسئول هم وو، په داسې حال کې چې هغه د پاچا په توګه غیر مسئول ګڼل کېده. وروسته یې د صدراعظمۍ چارې هم په خپل لاس کې ونیولې او تر پایه پورې د غیر مسئول صدراعظم په شان پاتې شو (۲۹). په دغسې نظام کې طبیعي وه چې د حکومتي مامورینو او د اصلاحي پروګرامونو په اړه د خلکو عکس العمل ده ته متوجه شي، لکه چې همدغسې وشول.

پاچا امان الله د ۱۹۲۳ کال په لوی اختر کې په یوې وینا کې څرګنده کړه «چې دا د قلم ورځې دي، نه د تورې». (۳۰) د هغه له لومړنیو بنسټیزو کارونو څخه یو دا شو چې چارې د ولس د استازو په مشوره یا لږ تر لږه د هغو له لارې په مخ بوځي او څنګه چې په افغانستان کې سمونونه د لومړي ځل له پاره په پراخ ډول تجویز بدل، د نویو قانون ایستو او قانون ایستونکو له پاره اړتیا پېرېده. د دغه مقصد له پاره د «ریاست محفل وضع قوانین» په نامه یوه اداره جوړه شوه چې سردار شېر احمد یې سروال او ترکي بدري بیګ یې نایب سروال او غړي یې عالمان، ژباړن او لیکوال وو. د قانون ایستولو او مشورې ورکولو له پاره د اعیانو پخوانی مجلس چې «دارالشورا» نومېده، اول په «خاصې شورا» او بیا په «دولتي شورا» واړول شو. د عزیزالدین پوپلزي په وینا د قانون ایستلو ریاست په دولتي شورا واړول شو. (۳۱)

دولتي شورا نیمه ملي وه، په دې ډول چې نیمايي غړي یې پاچا ټاکل او نیمايي یې ولس غوره کول. په ۱۹۲۸ کې پاچا د لویې جرګې له استازو سره ومنله چې دولتي شورا به په ملي شورا بدلېږي او غړي به یې د خلکو له خوا غوره کېږي. (۳۲) د هېواد په هر اداري واحد (ولایت، حکومت او علاقه

داری) کې مشورتی مجلس ومنل شو چې غړي یې حکومتي ماموران او د خلکو غوره شوي استازي وو.

دولتي شورا، وزیرانو او لویو جرگو قانونونه ایستل او هغه د پاچا له لاسلیک کېدو او مهر کېدلو نه وروسته جاري کېدل. د پاچا امان الله په لس کلنې واکمنۍ کې د نظامنامو په نومونو سره دومره ډېر قانونونه ایستل شوي دي چې په هېڅ بلې لسیزې کې په دومره شمېر ایستل شوي نه دي. د پاچا امان الله د واکمنۍ بله غټه خاصه د لویو جرگو جوړول و؛ په دغه مقصد چې په خپله د هغه په ژبه «... لا اقل در سال یک دفعه علی العموم وکلا و نمایندگان وکلان شونندگان قومي و علمای ملت داران اجتماع نموده... (تا) همه مسائل مهمه و افکاری که در تعالی و ترقی مملکت خویش مد نظر داشته باشم مواجهاً به مشاوره و تصویب و تصفیه قرار دهم» (۳۳)

د ده په دورې کې څو لویې جرگې وشوې، لومړۍ یې په جلال اباد او وروستۍ یې په پغمان کې وشوه. پاچا امان الله د لویو جرگو نوښتگر دی. تر هغه د مخه بل افغان واکمن دغسې لویه جرگه نه ده بللې چې غړي یې د افغانستان له ټولو برخو نه د خلکو له خوا غوره شوي وي. لویه جرگه په اصل کې د قومي جرگې توسعه ده او قومي جرگې د افغانستان په ځینو قومونو په تېره په پښتنو کې رواج وې چې هم فردي او هم عمومي کшалې په تېره جزیایي کшалې یې هوارولې. د پاچا امان الله د لویو جرگو بله ځانګړنه د هغو لوی والی دی چې د ځینو غړي یې زر تنه وو. حکومت ته په مالي لحاظ دا ګرانه وه چې هر کال دغسې لویه جرگه راوبولي، ځکه چې لګښت یې ټول د حکومت پر غاړه و. په هر حال پاچا امان الله لومړی افغان واکمن دی چې ملت ته یې د لویو جرگو له لارې په دولتي چارو کې برخه ورکړه او دولتي نظام یې د قانون له مخې پر مشورې بنا کړ.

پاچا امان الله په قضایي چارو کې هم بیخي بدلون راوست او په فقیهي قضیو کې یې «تعزیر» په «تقدیر» سره بدل کړ. امیر عبدالرحمن قاضیانو ته په دعوو، په تېره په جزایي موضوع گانو کې نامحدود اختیارونه منلي وو، په دې ډول چې قاضي ته اختیار ورکړل شوی و چې یوه چاته حتی پخوا له دې چې عمل یې کړی وي، د ظاهر په نظر کې نیولو سره تر اعدام پورې جزا ورکړي، له دې سره سره چې په اساس القضاات نومي کتابگوټي کې د دعوو د هوارولو له پاره د قاضیانو د صلاحیت او د قضیو د حلولو د طرز عمل په اړه ډېره څه ویل شوي وو. (۳۴) نو د امان الله تر وخته پورې د غبار په ژبه:

«... قاضي خودش را در موارد جزایي قبلاً مختار و فعال مایشاء میدانست و اسلحه تعزیر در دست او به شکل یک اله برنده اما کشدار قرار داشت.» (۳۵)

پاچا امان الله د تمسک القضاات امانیه له مخې چې د مولوي عبدالواسع کندهاري تالیف و، د قاضي پراخ اختیارونه مقدر کړل، په دې ډول چې په هغه کې د هر جرم له پاره جزاگانې ټاکل شوې یانې تقدیر شوې وې او قاضي نه شو کولی چې د یوه جرم جزا په خپل اختیار سره لږه یا ډېره کړي. په افغانستان کې دا یو اساسي فقیهي تغیر و چې را منځ ته شو. په هغه سربېره د تورنو محاکمه هم برالا شوه او د الله تعالی حقونه او د بنده گانو حقونه سره بېل کړل شول. له هغه وروسته که قاضي یو څوک په کومې قضیې کې تېریه کاوه، حکومت د لزوم په حال کې هغه د پولیسو او ولایت مشورو له لارې څاره او جزا به یې ورکوله. دغه ټول دغسې تعیرونه وو چې د غبار په ژبه «... صنف قضاات را برای همیشه از دولت و تحولات جدید متنفر و بیزار ساخت.» (۳۶)

د پاچا امان الله نور سمونیز پروگرامونه د ټولنې مدني کولو او پر مخ بیولو ته متوجه وو. په ۱۹۲۱ کال کې د صنعتونو د هڅونې په نامه دغسې یو قانون ایستل شوی و چې مقصد یې د مالیاتي طرز په اصلاح کولو سره د صنعتونو هڅول وو. د امیر عبدالرحمن په وخت کې مالیات په جنس اخیستل کېدل او هغه تر دې حده پورې درانه وو چې له هغو ځمکو نه چې په نهرونو سره خړوبېدلې، د حاصل دریمه برخه د حکومت کېدله او ځمکه والو او بزگرو د هغو د تحصیل په برخه کې هم تاوانونه او رېږونه گالل.

د پاچا امان الله په وخت کې مالیات له جنس نه په نقده واړول شول، په دې ډول چې د دغسې ځمکو د درې کالو حاصلاتو منځنۍ اندازه وټاکل شوه او هغه د ورځې په نرخ په نقده واړول شوه او پرېکړه وشوه چې د نرخونو د لوړوالي له امله به مالیات هر درې کاله وروسته بیا ټاکل کېږي. دغه کار یوازې یو ځل وشو او حکومتي عایدونه له دغه اړخه لږ شول. (۳۷)

په دغه نوي طرز سره د ملکاتو، میرانو او قومي مشرانو نفوذ هم لږ شو. د دوی اهمیت په دې هم لږ شو چې بزگران او نور ولسي خلک هڅول کېدل چې د خپلې سیمې له حکومت سره په نېغه رابطه ولري او ملکاتو او قریه داران منع کېدل چې د خلکو او حکومت تر منځ واسطه واوسي. (۳۸)

لا مهمه دا ده چې د پاچا امان الله په اولو کلونو کې دننه په وطن کې ډول ډول محصولونه چې حکومت د امیر عبدالرحمن په وخت کې او له هغه نه وروسته ټولول، لغوه یا لږ شول او ډېر داخلي گمرکونه له منځه یووړل شول. باندنۍ سوداګرۍ د پاچا امان الله په وخت کې ښه وده وکړه، په تېره بیا وروسته له هغه چې جرمني او پولینډ په اولو کلونو کې شوروي - افغان سوداګرو ته په خپلو ملکونو کې د ازاد ترانزیت امتیاز ورکړ او افغانستان له

ډېرو هېوادونو سره د جرمني، شوروي او هندوستان په ګډون د سوداګرۍ تړونونه وکړل. د دغو ټولو سمونونو او نوښتونو له امله پولي پانګه په پراخه اندازه په کار ولوېده او ډېره شوه، شرکتونه او د لګښتي مالونو له پاره یو شمېر فابریکې جوړې شوې او نورې یې د جوړېدو په حال کې وې.

افغانستان د پاچا امان الله په واکمنۍ کې په دې پیل وکړ چې پولي پانګه والو ته د پانګونې ډګر تر هر بل وخت نه په پراخ ډول برابر کړي او هېواد د پانګه والۍ په درشل کې ودرېږي. غبار دغو ټولو سمونونو ته تفصیل ورکړی، خو هغه د لومړۍ او دویمې دورې د سمونونو تر منځ توپیر نه دی کړی. اساسي ټکی دا دی چې په دغو سمونونو سره داسې ازاده فضا منځ ته راغله چې له امله یې په ټولیز ډول په ټولنې او په ځانګړي ډول په متشیثانو کې د کاروبار او تجارت قوي حرکت پیدا شو او دولتي عواید په یوه کال کې (کال معلوم نه دی) له ۸۰ میلیون روپیو نه ۱۸۰ میلیون ته جګ شول. (۳۸)

کومو سمونونو چې په خپله خلک په نېغ ډول وښورول، هغه د ټولنې د مدني کولو او د عصري پوهنې د خپرولو په مقصد هڅې وې. دغه هڅې د دوو اصلونو له مخې کېدې: یو دا چې عواید باید وګټل شي او بل دا چې ټول افغانان د قانون له نظره سره برابر دي. د لومړي اصل له مخې هغه معاشونه چې دولت پخوا مخورو خلکو ته لکه خان، ملک، پیر، ملا او د کابل محمدزیو ته ورکول، ودرول شول یا لږ شول. په افغانستان کې ملايانو، پیرانو او سیدانو ته د دولت له خوا مواجب ورکول د مغلو له وخت نه را په دې خوا یوه عنعنه وه.

ملايانو داسې ګنډه چې د شریعت له مخې دا د دوی حق دی، خو امان الله خان هغو ته معاش ورکول په دې پورې وتاړه چې هغوی دې په دیني چارو

کې د ملاخوسه په سروالۍ کمیسیون ته ازموینه ورکړي او هغوی چې بریالي کېږي، دولتي کارونه تر سره کوي. سیدان یې اړ کړل چې د مغلي حکومت هغه فرمانونه وښيي چې د هغو له مخې دوی مواجب تر لاسه کول. یوازې خو تنو دغسې فرمانونه وښودل. په نتیجه کې د دواړو ډلو شمېر په افغانستان کې تر پخوا نه لږ او نفوذ یې هم کم شو. (۳۹)

خو د دې پر خلاف امیر عبدالرحمن د غلزیو له پاڅون نه وروسته د کابل محمدزیو هر نارینه او ښځې ته مواجب ومنل او محمدزیان یې د دولت شریکان وبلل. (۴۰) داسې یې هم د خوانین ملکي په نامه هغو اطرافي قومي مشرانو او خانانو ته د پخوا په شان معاشونه ومنل چې دولت ته یې په اضطراري جنگي حال کې جنگي مېړونه ورکول او سروالي یې کوله. (۴۱) نو دولت د پاچا امان الله تر وخته پورې دغو ډلو او داسې هم نورو ته مواجب ورکول، بې له دې چې د دولت له پاره په منظمه توګه کار وکړي. دا چې پاچا امان الله د دغه اصل له مخې چې عواید باید وګټل شي، د دغو ډلو او کسانو دایمي معاشونه ودرول یا یې لږ کړل، د هغو روغ نيتي یې د ځان په اړه له منځه یوړه، خو ده، د ټولنې د مدني کولو په لور کوښښونو کې، وګړو ته د جنس، قوم او مذهب له توپیر پرته، برابر حقونه ومنل او د ولسي خلکو روغ نيتي یې وګټله.

په افغانستان کې دولت، د پاچا امان الله تر وخته پورې، خلک رعیت ګڼل یانې هغسې خلک چې د رمې په شان راغلي، شپانه ته اړه لري او له منل شویو حقونو او ازادۍ نه بې برخې وي. پاچا امان الله په نظامنامه اساسي یا اساسي قانون کې چې په ۱۹۲۳ کال کې یې د پغمان په لویې جرګې کې پاس کړ، د هېواد وګړو ته دغه حقونه ومنل: «تمام مردم افغانستان نزد دولت حقوق مساوي دارند، تمام مردم افغانستان دارای آزادی های فردی اند و

از هر گونه تجاوز بر آزادی های دیگران منع میباشند، حریت فردی از هرگونه تعرض و مداخله مصئون است ... هیچکس جز به اساس حکم فیصله محکمه شرعی و نظامات مقننه توقیف یا مجازات نخواهد گردید.» دا هم ومنل شوه چې «اسایشگاه و منازل تمام اتباع افغانستان واجب الرحمت است» دا هم ومنل شوه چې «مصادره اموال و کار اجباري کاملاً منع است، و تمام انواع شکنجه ازیڼ ببعده منع است».(۴۲)

دغه حقونه د کاغذ پر مخ تش توري نه وو، غبار لیکي چې

روح این مواد قانوني آن بود که در عمل مورد تطبیق قرار داشت و از لوٹ ریا و مردم فریبی و کذب و نفاق مبرا بود. چنانکه مراسم مذهبی و تکیه گاههای پیروان مذهب امامیه عملاً آزاد شد و بردگان هزاره میراث دوره امیر عبدالرحمن خان از بردگی نجات یافت ... در مجالس مشوره ولایت قندهار و غزني و جلال آباد و انجمن معارف کابل یک یک نفر نمایندگان انتخابی هندوهای افغانستان شامل و در امور اداره سهم گردیده قید رنگ زرد از دستار و معجز هندوها با باقیات پول جزیه ... مرفوع گردید و اولاد هندو در مدارس ملکی و نظامی ... و افسری در اردو قبول شد.

دی په پای کې وایي چې: دیگر تبعیض و تفریق از نظر نژاد و زبان و مذهب و قبیله وجود نداشت ... و ملت حقوقاً مساوی شد.(۴۳)

د ټولنې په نورو برخو په تېره په پوهنیزو او کلتوري ډگرونو کې پاچا امان الله داسې لېوالتیا وښودله چې تر هغه د مخه یا تر هغه وروسته بل افغان واکمن ښودلې نه وه. څنگه چې دی د هېواد د پرمختیا په فکر کې و، د پوهنې او پوهنې عملي اړخ ته ځیر او پر دې معتقد و چې: «سعادت های دینی و دنیوی مربوط بلداشتن علم و عرفان است. تا عالم نه شوید هر چند برای نام

افغان و مسلمان باشيد کاري را از پيش برده نمیتوانيد و از جال مکر و فريب دشمنان شرف و تعالی خویش نجات یافتن مشکل است.» (۴۴)

ده پوهه او پوهنه یوازې د نارینه له پاره نه، بلکې د ښځو له پاره هم غوښتله او ویل یې چې «داشتن علم و کمال یک برابر بالای مرد و زن از طرف خداوند جل جلاله فرض است و بدین امر خداوندی تمام علما و دانشمندان شما اطلاع دارند، پس مساویانه در تعلیم پسران و دختران خویش بکوشید.» (۴۵)

پاچا امان الله سواد د پوهې او فن کیلي او پوهنه د پرمختګ کلي ګڼله. په کندهار کې یې خلکو ته په یوې وینا کې وویل چې «بمجردیکه اولادهای شما خواننده و نویسنده شدند، گویا کلید تمام علوم و فنون را یافتند و پس از آن برای آنها بسیار سهل و آسان است که هر علم و فن را که خواهش داشته باشند در دیگر مکاتب عالی تحصیل کنند» (۴۶). په بل ځای کې د پوهنې ښېګڼې په دې ډول ستایي: «چیزیکه در دین و دنیا برای شما فایده میرساند و شما را از مذلت و خواری دینی و دنیوی نجات میبخشد همین معارف است.» (۴۷)

د افغانستان د عصري پوهنې بنسټ په کابل کې په ۱۹۰۳ کال کې د جیبی ښوونځي په پرانېستلو سره د امیر حبیب الله په وخت کې اېښودل شوی و؛ خو امان الله عصري پوهنه ښه پراخه کړه. پوهنه د پخوا په شان وړیا او لومړنۍ زده کړه د اساسي قانون له مخې جبري وه. په دغې لارې کې ډېرې پیسې لګېدلې او د پوهنې بودجه د حربي وزارت او دربار نه وروسته په درېیمې درجې کې وه او د زده کړې وروڼه د هېواد د ټولو هلکانو او نجونو پر مخ د جنس، قام ولۍ او مذهب له توپیر نه پرته خلاص وو. د امان الله د واکمنۍ

په لږ وخت کې په ښارونو او ولایتونو کې ډول ډول ښوونځي پرانېستل شول، د غبار په وینا:

«د پایتخت بعلاوه لیسه حبیبیه، لیسه های امان و امانی توسط پروفیسران فرانسوی و جرمنی و استادان داخلی تاسیس گردید. مکاتب رشدی غازی، رشدیه استقلال، تیلگراف، رسامی، نجاری، معماری، السنه، زراعت، دارالعلوم عربی، رشدیه مستورات، رشدیه جلال آباد ... رشدیه قندهار، رشدیه هرات، دارالمعلمین هرات، رشدیه مزار شریف، رشدیه قطن، مکتب پولیس، موزیک، قالین بافی، ارچتک (معماری)، تدبیر منزل زنانه، مکتب طبیه، مستورات و بیش تراز ۳۲۲ باب مکاتب ابتدائیه در تمام ولایات باز شد. تعداد طلبه مکاتب ابتدایی (تا سال ۱۹۲۷) به پنجاه و یک هزار نفر رسید در لیسه ها و مکاتب رشدی و مسلکی (سه هزار) طلبه تحصیل میکرد و این غیر از مدرسه نظامی بود.» (۴۰)

همدارنگه روغتيايي چارو ته هم توجه وشوه، ملکي او نظامي روغتونونه جوړ شول. په کابل او اطرافي ښارونو کې حکومتي او غیر حکومتي خپرونې هم ووتلې چې د انیس خپرونه تر اوسه هم چلېږي.

د سمونونو په پلي کولو سره لگښتونه هم ډېر بدل، نوي لگښتونه په نویو ودانیو، روغتونونو، په خارج کې په سفارتونو او قونسلگریو، د وسلو او الوتکو په رانیولو او باندنیو متخصصاتو ته په معاش ورکولو باندې کېدل چې په ټولیز ډول حکومتي لگښتونه په عایدونو سره که څه هم تر پخوا نه ډېر شوي وو، نه پوره کېدل. حکومت دلگښتونو د لږولو له پاره په نفوذمنو ډلو باندې مواجب ودرول چې د مخه پرې غږېدلی یم. ممکن د لگښتونو د لږوالي له امله به و چې پاچا امان الله پوځ کم کړ او د: «نموني قطعی» په نامه یو نوی نظامي

واحد جوړ شو، په دغه فکر چې هغه به وکولی شي د بډامنۍ پېښو ته ځواب ورکړي. پاچا په دې فکر و چې نور نو له باندې نه افغانستان ته خطر متوجه نه دی او دغه لږ شوی پوځ به چې هوایي قوه به یې ملگرتوب کوي، د نننیو ناکراریو ته ځواب وویلي شي. (۴۹)

د لگښتونو د لږولو په لړ کې د افسرانو د یوې میاشتې معاش کټ شو، په دې نامه چې حکومت له باندې نه نظامي الوتکې په بیه اخلي. په عین حال کې په دې لنگر واچول شو چې نه ورکړل شوي مالیات په ټینګه ترلاسه شي او د اته کسيزې (هشت نفرې) عسکري جلب طرز عملي شي او شتمن ونه شي کولی خپل خپلوان د عوض په ورکولو سره له نظامي خدمت نه بچ کړي. له دغو ټولو تجویزونو سره سره چې ځینې ډلې یې وپارولې او نورې یې خوښې کړې، د حکومت له پاره ګرانه وه چې خپل سمونونه په اوږدې مودې کې په خپلو عایدونو سره عملي کړای شي، حتی که نابره امنیتي پېښې د لارې خنډ هم نه وي، بیا هم که لوړ حکومتی غړي په سمونونو معتقد، په خپلو کې یو موټي او د پاچا رښتیني مرستیالان وای، حکومت به نویو راهسکېدونکو پېښو ته اوږه ورکړې او شاید پرې غالب شوی وای، خو نه یوازې چې دغسې ونه شول، دوی په فکري او شخصي لحاظ په دغسې ډلو او کړيو وېشل شوي وو چې د یوه او بل پر ضد یې دسیسې جوړولې.

سیاسي ډلګۍ او دسیسې

په لوړې حکومتی سويې د ساتنپالو (محافظه کارو) نوښت او اوښتون غوښتونکو تر منځ درز و. صدراعظم، سردار عبدالقدوس او د باندنیو چارو وزیر، محمود طرزي د دغو دواړو ډولو ښکارندويي کوله. لومړنۍ چې د امیر عبدالرحمن د وختو مامور و (د زوکړې کال ۱۸۴۰)، په دغه فکر و چې «از طرف شرع انور

مشروطه طلبان را باید واجب القتل دانست». د ده په اند «مشروطیت» هسې غولول دي، و به حکم شرع باید میکروب مشروطه از بین برده شود» (۵۰). ده لا په ۱۹۲۰ کال کې خپل دغه فکر د کابل د شور بازار حضرتانو یانې شمس المشایخ مجدي او نورالمشایخ مجدي ته په یوې اوږدې استفتايې کې څرگند کړی و.

تر هغه د مخه یې د کندهار له عالمانو څخه هم په دغه اړه فتوا غوښتې وه، خو وروستیو که مشروطیت رد کړی و، د مشروطه غوښتونکو له منځه وړل یې هم رد کړي وو. صدراعظم عبدالقدوس که څه هم د عمل سپری نه و، سره له دې هم د هغه استفتا او سلوک د شور بازار حضرتان او مذهبي عالمان په هماغه اول سر کې نوي توب غوښتونکو او سمونونو ته بدورگي کړل چې وروسته د هغو نظرونو او کړو سختې پارونې وکړې. درز یوازې د ساتنپالو او بدلون غوښتونکو تر منځ نه و. د بدلون غوښتونکو تر منځ چې تاریخپوه غبار یې «روښانفکران» بولي، هم مخالفتونه او دسیسې وې چې له هغو نه را پیدا وړانۍ په خپله نظام ته متوجه شو.

د پاچا امان الله واکمنۍ له پیل نه سیاسي ډلې هسکې او فعالې شوې، که څه هم هغه د قانون له مخې مجازې نه وې. پاچا په عمل کې د هغو له پاره ډگر هوار کړی و، په دې چې هغه د خپل پلار او نیکه د وختو خپه کوونکې فضا د ازادۍ په فضا سره بدله کړې وه، خو د هغو په هکله د غبار او منشي علي احمد لیکنې چې د هغه وخت خلک وو، سره سر نه خوري. له دغو سیاسي ډلو نه مهمه یې د جمهوریت ډله وه. د منشي علي احمد په وینا:

«په کابل کې یو شمېر کسان چې زده کړه یې کړې او په باندنيو هېوادونو کې ګرځېدلي وو، د محمد ولي په ګوند کې په پټه نوتل او د افغان جمهوریت جوړولو په امکاناتو باندې یې په پټه بحثونه

کول. په هغو کې دغه کسان وو: غلام صدیق څرخي، عبدالهادي خان داوي، حبيب الله خان (د حزب وزير مرستيال)، عبدالرحمن خان لودين، علي محمد خان، مېرزا محمد خان، مير سيد قاسم خان، ځينې نظامي افسران او هم ځينې غير مهم کسان لکه مير غلام محمد او نور. شجاع الدوله خان او محمد يعقوب خان (د دربار وزير) هم په دغه گوند کې وو. (۵۱)

غبار بيا د حزب نقابدار تر نامه لاندې له جمهوريت غوښتونکو نه غږېږي او سخت يې غندي او وايي چې هغوی په اصل کې د دموکراسۍ او جمهوريت دښمنان او د نورو په خدمت کې وو. ده هغوی «انقلابي» گڼل. (۵۲)

غبار د يوې بلې سياسي کړۍ په اړه هم غږېږي، د (جوانان افغان) په نوم چې د هغه په وينا «مردم تندتر و جنبه دستي چپی داشت» (۵۳) خو دی د دغو ډلو په هکله دوه ډوله غږېږي: د نقابدار حزب د غړو نومونه هېڅ نه اخلي، په داسې حال کې چې د جوانان افغان نومونه اخلي او په هغو کې خپل ځان او لودين هم ښيي. منشي علي احمد بيا د جمهوريت په گوند کې د مير غلام محمد د نامه ذکر کوي چې هغه ممکن همدغه غبار وي چې په هغه وخت کې مهم شخص نه و. دی د افغانستان يو لوی تاريخ پوه دی؛ خو دی د ژوند تر پايه پورې يو سياسي شخص هم و. دغه واقعيت د منشي علي احمد د ليکنې پله درنه کوي. په هر حال د دواړو په ليکنو کې د جمهوريت، انقلاب او چپي کلمې ښيي چې مفهومونو يې د هغه وخت په تعليمي او حکومتي مامورانو کې نفوذ کړی و چې هغه به په غالب احتمال د بلشويکي انقلاب له امله و.

د منشي علي احمد ليکنه له دې امله هم مهمه ده چې د جمهوريت د ډلې فعاليتونه او د هغې د غړو دسيسې بيانوي چې په نظام يې ناوړه اغېزه وکړه. د

هغه په وینا دغه گوند دې نټېجې ته ورسېد چې د پوځ له مرستې نه پرته به دوی مقصد ته ونه رسېږي او د مصطفی کمال او رضا خان پهلوي مثال د دوی په مخ کې و؛ نو دوی پرېکړه وکړه چې نادر خان چې د جنگ وزیر و، له ډگر نه وباسي او محمد ولي یې پر ځای د جنگ وزیر کړي. دا به نو بیا د دوی د نورو پلانونو له پاره د ټوپ تخته وي. (۵۴)

دوی د محمد نادر پر ضد په دسیسو لاس پورې کړ او پاچا امان الله یې په پټه قانع کړ چې هغه او ورور یې محمد هاشم د هغه د خور، نور سراج پر سر له هغه نه اوښتي او په دې لټه کې دي چې هغه خپله کړي او که هسې ونه شول په دغې لار کې خپل ځانونه یا امان الله ووژني. دا هغه وخت و چې امان الله له خپل لوظ نه اوښتی و چې خپله دغه خور سردار محمد هاشم ته په نامه کړي. په عین حال کې دسیسه گرو محمد نادر ته ورسوله چې امان الله خپله دغه خور د کورنیو چارو وزیر عبدالعزیز ته په نامه کوي.

دسیسه گر په دې ډول پر دې بریالي شول چې امان الله ته د محمد نادر وفا لرل خنثی کړي او امان الله له هغو نه بېگانه کړي. دسیسه گرو محمد نادر ته وروسته له هغو چې هغه د خپل ځان په اړه د امان الله په اوږدېلي سلوک خبر شوی و، دا هم ور ورسوله چې امان الله د هغه له ډېرېدونکي نفوذ نه اندېښمن دی او په دې لټه کې دی چې نسکور یې کړي. دسیسه گرو په عین حال کې یو سړی وگماره چې په محمد نادر هغه د امان الله لمسونې وگڼي او ځان یې د ناروغ په پلمه په کور کې ایسار او د جنگ له وزارت نه گوښه کړ. هغه د خوست تر بلوا پورې په کور کې و، خو په بلوا کې یې لاس نه درلود، په داسې حال کې چې مخالفانو یې پاچا ته ویل چې هغه هم پکې لاس لري.

پاچا امان الله محمد ولي اول د حرب وزارت مرستیال او وروسته یې وزیر وټاکه او محمد نادر ته یې اجازه ورکړه چې اروپا ته لاړ شي (۵۵). د جنگ له وزارت نه د محمد نادر په لیرې کولو سره چې مسلکي شخص او جنرال و، پر خای یې د محمد ولي په ټاکلو سره چې یو غیر مسلکي مامور و، پوځ ته غټه صدمه ورسېدله، وروسته به پر دې موضوع نور هم وغږېږم. له دې پرته هم، د خوست له یاغي گری نه مخکې د پوځ وضع خرابه شوې وه.

د مهتاب قلعه نمونه سره ډېر افسران مخالف وو او هغوی د هغې په مقابل کې د «نمونه شکن» په نامه بله قطعه جوړه کړه چې لومړنۍ د خوست له یاغي گری نه وروسته له منځه لاړه او پوځ د پخوا په شان خراب پاتې شو، خو اساسي مخالفت د لوړو حکومتي کسانو و، د غبار په وینا:

«از مطالعه این جریانات فهمیده میشود که در کابینه افغانستان چگونه اختلاف نظر در مورد سیاست داخلی و خارجی موجود باعث ضعف دولت جوان افغانی میگردد، نه آنکه صدراعظم با وزیر خارجه وشخص شاه اختلاف نظر اساسی داشت، بلکه در حکومت مرکزی و ولایت کشور یک قسمت عمده مامورین دولت با طرح های جدید دولت مخالف و یک قسمت دیگر بدشمن حکومت تبدیل شده میرفتند» (۵۶)

د خوست یاغي توب

د خوست یاغي توب د ملا عبدالله چې په گوډ ملا یادېده، د ملا عبدالرشید په سروالۍ او د ځدرانو او منگلو په ملاتړ د ۱۹۲۴ کال په مارچ کې یانې پسرلي کې پیل شو او نږدې یو کال یې دوام وکړ. نور قومونه ورو ورو ورسره

ملګري شول او یاغيان پرې بريالي شول چې ګردیز، تېره کنډو او لوګر له حکومتي قوتونو نه ونیسي. وروسته د غزني یاغيان هم ورسره مل شول او د وردګ تر شیخ اباد پورې ورسېدل. کابل په دې ډول د لوګر او وردګو له خوا له خطر سره مخ شو.

په کاپیسا، پروان او ننگرهار کې د حکومت پر ضد تبلیغونه وشول او یو ځای بل ځای داږه ماران هم راپورته شول. یاغيان پخوا له دې چې د حکومت پر ضد له وسلې نه کار واخلي، له حکومت نه یې وغوښتل چې د قانون هغه مادې بدلې کړي چې د دوی په فکر د اسلام مخالفې وې. پاچا دوی ته په ځواب کې وویل چې دغه قانون دیني عالمانو منلي او دوی دې کابل ته د خبرو له پاره راشي، یاغيانو د پاچا بلنه رد کړه. پاچا بیا یو لوړپوړی هیئت یاغيانو ته واستاوه، خو هیئت هم ګټه ونکړه. پاچا وروسته په اوږې کې پغمان ته لویه جرګه ولبلله چې د هغې له لارې د یاغيانو په مقابل کې ولسي ملاتړ ترلاسه کړي. جرګې هم د یاغي توب په غلي کولو کې اغېزمن څه ونه کړای شول؛ خو یو څه سمونونو یې واړول او نور یې لغوه کړل.

د یاغي توب په بهیر کې د حکومتي پوځونو او یاغيانو تر منځ یو ځای بل ځای ډېرې خونړۍ نښتې وشوې او بیخي ډېر افغانان په دواړو خواوو کې ووژل شول. د جان فدا په نامه له یوه اته سوه کسيز پوځي واحد نه یو هم ژوندی پاتې نه شو. پوځي واحدونه له شخص پاچا نه پرته د حکومتي لوړو ملکي او نظامي کسانو په قومندانۍ له یاغيانو سره وجنګېدل او حکومت د لومړي ځل له پاره د یاغيانو په مقابل کې له یو څو نظامي الوتکو نه چې باندني پیلوټان پکې وو، کار واخیست. نه یوازې د حرب وزیر محمد ولي، بلکې څلور اتيا کلن پخواني صدراعظم سردار عبدالقدوس هم قوماندۀ

ورکوله. تر دې وروسته نښتې د حکومت په بري تمامېدې، په افغانانو کې دغه فکر بیخ ونيوه چې سردار عبدالکریم انگریزانو افغانستان ته رالېږلی دی.

دغه سردار چې د پخواني امیر محمد یعقوب د یوې وینځې زوی و، د اګست په میاشت کې په داسې حال کې چې ټینگ جنګ روان و، له هندوستان نه منګلو او ځدراڼو ته ځان په دې هیله ورساوه چې له یاغي توب نه په ګټه اخیستلو سره د افغانستان پاچایي تر لاسه کړي. تر دې وروسته د افغانستان ډېری قومونو د حکومت خوا ونيوله. د جنورۍ په میاشت کې هندوستان ته د سردار عبدالکریم په تېښتېدلو او تر دې زر وروسته د ګود ملا او ملا عبدالرشید په نیول کېدو سره یاغیان وځپل شول. (۵۷)

د خوست یاغي ګري په خپل ډول کې بېساري وه، خو چا د یاغیانو غوښتنې په ګوته کړې نه وې چې له امله یې په یاغي توب لاس پورې کړی و. غبار دومره وایي چې د یاغي توب هغو دوو ملایانو «طی یاد داشتی تعدیل بعضی مواد قانون جزایی عمومی را که مخالف شریعت میدانستند از شاه طلب نمودند» (۵۸). که د یاغیانو غوښتنه یوازې د جزایي قانون د یو څو مادو اړول وای، جنګ به بس شوی وای، په تېره وروسته له هغه چې لویې جرګې ځینې قانونونه وړول او نور یې لغوه کړل. غبار په بل ځای کې دا هم وایي:

«مقدمه این اغتشاش در پکتیا از مدت ها قبل در ولایات پکتیا
چیده میشد خصوصاً که مردم از شاه بواسطه دست کشیدن دولت
از معاونت و حمایت مردم سرحدات ازاد در مقابل انگلیس رنجیده
بودند. بعضی ملاها و خان ها هم که بواسطه از دست رفتن امتیازات
خود از دولت متنفّر بودند ازین انزجار مردم و روش بیخردانه حکومت
پکتیا سوء استفاده کرده، رهبری اغتشاش را بدست گرفتند.» (۵۹)

د یاغي توب اصلي محرکونه تر دې نه ډېر ژور دي او هغو د جنگي وضعې په اوبنتو سره نوي اړخونه پیدا کول، ان تر دې چې ملا عبدالله په لوگر کې د پاچا هیئت ته د هغه د گوښه کېدو غوښتنه هم وکړه (۶۰). په دغه وخت کې د ښځو موضوع هم هغسې توده نه وه چې وروسته شوه، که څه هم د ماشومې نجلی. د نکاح د منع اعلام خلک پارولي وو. د باغیانو د یاغي توب محرکونه د اعتراض کوونکو په دغې جملې کې غونډیدلی شي چې ویل یې، «قانون ناسخ مذهب است» (۶۱). مانا دا چې ټول هغه قانونونه چې د پاچا امان الله په نوښت ایستل شوي دي، د اسلامي شرع په ضد دي. پر دغه ټکي د لا ښه پوهاوي له پاره به د هغه وخت د ټولنې په اړه یو څه ووايم.

د هغه وخت افغان ټولنه په ټینگه سنتي او نږدې ټوله نالوستې وه. ډېرو لږو سواد لرونکو د اوبنتون غوښتونې لرلې؛ خو د هغو شمېر بیخي لږ و. په دوی کې مشروطه غوښتونکي یا د قانوني حکومت غوښتونکي چې غبار یې روښان فکران گڼي، لا د گوتو په شمار وو، خو دوی په ټولیز ډول د ښاري شویو اطرافیانو او ښاریانو د غیر متجانسې ډلې په شان، په ولسي ملاتړ باندې حساب نه شو کولی. دوی چې کوم نفوذ او اعتبار لاره، هغه یې د حکومتي چارواکو په توگه لاره، نو د دوی نفوذ د حکومت د پیاوړي توب یا ناتوان توب په تناسب و او چې ټولنه ناکراره کېدله، دوی هم ناتوانه او بې اغېزې کېدل.

د دوی په مقابل کې د اوبنتون مخالفین یا ساتنپالان وو چې هم بیخي ډېر وو او هم یې له ولس سره یو ځای د عنعنوي دودونو او چلندونو له مخې ژوند کاوه. ځینو دودونه د دین د برخو په څېر گڼل. اسلامي شرع د دغسې ذهنیت او د ملایانو، پیرانو او سیدانو ټینگه عقیده وه.

دغه ډله خلک چې په عمومي ډول د امیر عبدالرحمن په وخت کې له خپل عنعنوي نفوذ نه بې برخې شوي وو، د پاچا امان الله په وخت کې په خاص ډول په سرحدي سیمو کې د انگریزانو په نظامي اعمالو سره بېرته د خپل عنعنوي نفوذ خاوندان شوي وو. پاچا امان الله د ټولنې د مدني کولو او عصري کولو له پاره مجبور و چې نوي اداري اجتماعي، حقوقي او داسې نور قانونونه وېاسي؛ خو مذهبیانو او روحانیانو هغه د اسلامي شرع مخالف وگڼل او خلک یې د هغو په ضد ولمسول، که څه هم پاچا دغه قانونونه د قانون پوهانو او ولسي استازو په مشوره ایستلي وو، نه په پاچایي فرمانونو سره.

د قانون مخالفین حاضر نه وو یا په دې نه پوهېدل چې د اجتماعي دودونو او اسلامي شرع تر منځ توپیر وکړي، په داسې حال کې چې دغه قانونونه د اجتماعي دودونو ماتونکي وو، نه د اسلامي شرع او په خپله پاچا یو رښتینی مسلمان او د اسلام ټینگ دفاع کوونکی و. دا هم واقعیت دی چې د ټولنې نفوذناکې ډلې د خپلو عنعنوي مادي امتیازونو په بایللو سره یا ناراضه شوې، یا پارېدلې وې. په دې اړه د یوه مذهب پوه وینا صدق کوي چې وایي: «څه وخت چې کشالې پیدا کېږي، هغه نږدې ټولې په اصل کې سیاسي، اقتصادي او اجتماعي وي. بیا زیاتره وخت هغوی چې غواړي کشاله توده وساتي زاړه مذهبي اختلافونه را منځ ته کوي چې هغه لکه د هرې بدۍ علت وي.

«دوی خپلو موکلانو ته ور په یادوي چې که دوی په رښتیا غواړي
وفا لرونکي پاتې شي، تر هغو به ارام ونه کړي چې عقیدې ته هر
پخوانۍ سپکاوی سم شوی نه وي.» (۶۲)

په دې کې شک نه شته چې دولتي مامورانو به د قانونو په عملي کولو او په عمومي ډول له دولتي قدرت نه ناوړې گټې تر لاسه کړې وې، خو دغو ټولو

ته په وسلې سره ځواب ورکول، هغه هم په هغه ډول چې په زرگونو افغانان ووژل شي او ټولنه په ژور ډول زیانمنه شي، ډېره غټه ملي تېروتنه وه. د یاغیانو بله غټه تېروتنه دا وه چې دوی په خبرو سره د کشالې د هوارولو له پاره د پاچا وړاندیزونه ونه منل. دوی د لویې جرگې هغو پرېکړو ته هم ارزښت ورنه کړ چې له اساسي قانون پرته ډېر قانونونه او سمونونه یې واپړول. د هغو پر ځای دوی تر پایه پر خپل یاغي توب ټینگ ودرېدل چې په وچ عسکري او قومي زور سره وځپل شول.

د لویې جرگې پرېکړې غبار په دغه ډول بیانوي

«تعزیر بالمال و جزای مقدر و تحصیل زن در مدرسه لغوه شد، نکاح دختر صغیره جایز گردید، صلاحیت قاضی در تعزیرات مسلم شد، کشتن سارق در تکرار عمل واجب و اثار توبه و صلاح در پیشانی جانی باعث تقلیل مجازات گردید. در محاکم مامورین دولت، شرکت قاضی و مفتی اجباری شد، برای تحصیل السنه خارجی در مدرسه خواندن عقاید و دینیات محصل تاکید گردید، گماشته شدن محتسبین برای احتساب لایبې شد، تنظیم امور ملا و موذن بر ذمت دولت گذاشته شد، کلمه ازادی فردی منحصر به امور شخصی گردید نه در امور سیاسی و عقیده وی، قید داشتن تذکره تابعیت و نفوس در امور شرعی لغو شد، نکاح نمودن مرد تا چار زن بدون قید و شرط ازاد گذاشته شد، خدمت کردن در زیر پرچم بآدادن وجه نقد عوض خدمت کردن منظور گردید، تاسیس دارالعلوم عربی حتمی شد، همچنین موجودیت مکاتب حفظ قرآن تضمین گردید.» (۶۳)

د یاغیانو په وسله وال ځواب سره په افغان ټولنه کې د بدلون غوښتونکو او ساتنپالو تر منځ ژور درز پیدا او ټکر پېښ شو. په دغه ټکر کې بدلون

غوښتونکو لوبه بایلله، خو دا هسې بایلل وو چې لکه په جنگ کې یوه خوا په نښتو کې وټکېږي، خو په پای کې هماغه خوا جنگ وگټي. په دې حساب پاچا امان الله چې په هغه وخت کې مات شو، په پای کې بریالی دی. د هغه سمونونه د راتلونکې نه رفع کېدونکې څپې دي؛ خو د حیرانۍ ځای دی چې ده له خپلې دغې ماتې نه زده کړه ونه کړه او څلور کاله وروسته یې په دغسې نویو سمونونو لاس پورې کړ چې تر هغو نورو یې لا ډېرې پارونې وکړې.

د پاچا امان الله سفرونه

الف. کندهار ته

پاچا امان الله د پکتيا له پېښې نه وروسته اداري چارو ته ډېر ځير شو. د چارو د سمون له پاره يو څو ولايتونو ته هم ولاړ، امان الله چې په ۲۹ کلنۍ کې پاچا شوی و او دغه وخت (۱۳۲۵) پنځه دېرش کلن و. د ځوانۍ په جوش کې و، ډېر دينامیک او وطن ته په کار او خدمت کولو مين و. ويل به يې چې «از خدمت بوطن بالاتر عشقی ندارم» (۶۴)

په کابل کې د انگلستان د ډېلي مېل استازي، رولېند وایلد د هغه کار او مينه په دې ډول يادوي: «هغه به تر امير نه زيات وي، هغه به يو حکم چلوونکی وي او پر هرې څانگې به گوته ږدي او چې لازمه وي، په خپله نيوکې کې به گړندۍ وي.» دی زياتوي چې «د هغه ماموران له يو نوي ډول څخه وو، ځوانان او له نظامي پوځ څخه راوتلي وو، له دوی نه غوښتل کېدل چې د خپل مشر ارمانونه وغواړي او په دې کې شک نه و چې په کابل کې هغه وخت ځينې دغسې سخت کوښښونه وشول چې داسې ټينگ اخلاقي انضباط وساتل شي چې د پخواني تاريخ له کوښښونو سره يې توپير لاره. له دې سره سره وايي چې هر نوی قانون به چې د خلکو د ښېگڼې له پاره ايستل کېده، د فساد له پاره به يې نوی ور پرانيسته. امان الله په نړۍ کې د چلبازۍ له ټولو نه ډېر چلناک سيستم سره مخ و.» (۶۵)

همدا دليل به وي چې امان الله که څه هم پاچا و، په اداري چارو کې يې تر دې اندازې پورې ځان ډوب کړ چې زياتره وخت به يې تر نيمو شپو پورې کار کاوه، له کار او خدمت سره د هغه مينه د کندهار چارو له پلټلو نه په هغه اثر کې څرگنده ده چې پاچا امان الله ته منسوب دی او هغه په ۱۹۹۹

کې د محترم حبیب الله رفیع په زیار په ۲۵۰ مخونو کې خپور شوی دی. د (حاکمیت قانون در افغانستان) تر سرلیک لاندې دی.

پاچا امان الله په کندهار کې په ۱۹۲۵ کال کې ۳۳ ورځې تېرې کړې او په دغې مودې کې یې د ټولو رسمي دفترونو چارې په خپله وپلټلې، له مخورو او وگړو سره یې لیده کاته وکړل. په جوماتونو کې یې ویناوې وکړې، وړو مامورانو ته یې انعامونه او ترفیع ورکړې، د ناوړه مامورانو معاش یې لږ کړ، یا یې په خپله هغوی موقوف یا بندي کړل او په ښوونځیو کې یې زده کوونکي وپوښتل. «خودم بالذات در مکاتب قندهار رفتم و از هر صنف و هر جماعه طلبه آن رقم امتحان گرفتم و سوالات متعددی از هر طلبه العلمی که بنظر دیگران کند ذهن و غبی بنظر می آمد می کردم لیکن جوابات بسیار خوب و درست از آنها می شنیدم». (۶۶)

د پوهنې د زده کوونکو په اړه د پاچا نظر ډېر ښه و؛ خو د هغو زیاتره لویان یې د پوهنې دښمن گڼل: «تمام طلبه قندهار را بلا استثنی در تعلیم شان بسیار سرگرم و در تحصیلات از حد زیاد کوشان دیدم، با انکه برای آنها از طرف پدران و امران و خان ها و اغزه آنها که اکثریه دشمن معارف هستند، هیچ یک رقم تشویق و ترغیبی نشده... باز هم بچه های بسیار خورد که در مکاتب مدت کمی تعلیم گرفته اند، نسبت به جوانانی که به نزد اخوندها و ملاهای روی کوچه و بازار گلستان و بوستان و مثنوی را از مدت زیادی تعلیم گرفته اند، خوبتر و بهتر و لایق تر بنظر آمدند». (۶۷)

د پوهې او زده کړې د ښه والي له پاره پاچا هدایت وکړ چې تر دې وروسته هندو، شیعې او سني زده کوونکي دې عمومي درسونه سره په ګډه او دیني مضمونونه په بېلو ټولګیو کې ولولي او دا چې د کندهار زده کوونکو ته دې

په پښتو كې د زده كړې كتابونه برابر شي او د زده كوونكو شمېر دې ډېر شي. پاچا د پوهنې له پاره لگښت ډېر كړ. پاچا زده كړه د اتحاد وسپله هم وگڼله او ويل يې چې «باید كوشش ما و شما از عالم بودن و دانسته شدن تمام افراد افغانستان باشد، اگر چه مسلمان باشد یا هندو و یا دیگر كس باشد.» (۶۸)

د قاضیانو او دیني عالمانو په اړه د پاچا امان الله نظر د هغه له هغې وینا نه څرگند دی چې د محکمو د چارو په پلټلو سره یې د مرافعې د قاضي په اړه ښوولې وه. «قاضي مرافعه یك شخص بسیار چالاک، زبان باز، بد افعال و مفسد بود، هر قدر كه سعی میشد كه تحت كدام مواد جزائیه بیاید، مدافعه شرعی و قانونی میكرد.» دغه قاضي په اصل كې د تعزیر د اصل له مخې فیصلې كولې چې جزایي د پاچا په ژبه «مرتبه تعزیر از پیشانی ترشی و گوش تابى گرفته بحبس و قتل میرسید. حالانكه سابق برین بدون تشكيل يک جرم و قبا حتى كه مدار حكم شده بتواند بسا اشخاص تا سال های دراز محبوس میماندند. حتی میمردند و كشته میشدند و مال و هستی شان بتاراج میرسید.» (۶۹)

د تعزیر د اصل له مخې و چې د مرافعې قاضي دغسې شخص د ځان وصي گمارلی و چې «علي العموم مردم او را قاتل موصی له میگفتند» پاچا وایي چې قاضي مې وپوښته چې «چرا قاتل را وصی مقرر کرده اید؟ گفت من او را قاتل نی بلکی يک شخص متدین می انگارم. گفتم بعد ازین كه عموم اهالی در قاتل بودن او همنوا شده تماماً قتل موصی له را با و نسبت میدهند، چرا او را موقوف نكردی؟ گفت، در مسئله علم قاضی شرط است حال انكه علم من بر وی تا حال نرسیده.» (۷۰)

پاچا ملایان او خانان نادان گڼل او نیوکې یې پرې کولې. په کندهار کې یې په خپلې لومړۍ خطبې کې وویل چې «یک نفر ملا برخاسته میگوید اگر در قعده نماز انگشت خود را بالا کردید کافر میشوید و دیگر آمده فغان بر میدارد که از برای خدا ضرور در نماز انگشت اشاره کنید و الا نماز تان نمی شود. یکی میگوید اگر فلان عمل را نمودید وهابی میشوید و دیگری آمده میسراید که اگر بفلان مسئله معتقد نباشید حتماً قادیانی میشوید. شخص عامی و نادان حتی اکثری از علما و خوانین نادان نیز این اختلافات افکار و زنگارنکی گفتار را دیده حیران و پریشان میشود که بکدام عمل و عقیده اقدام کند تا نزد خالق و خلق نیک نام در دنیا و آخرت و شادکام بماند.» (۷۱)

خو په کندهار کې د پاچا پرېکنده کړه، داړه مارو او هغو خانانو ته څیر وو چې داړه ماران یې ساتل او کراري یې گډه وډه کوله او دغسې کسان په کندهار کې لږ نه وو. د پاچا په وینا په کندهار کې «هر خان وادم معتبر دزد و اشرار و مردم فساد پیشه برای عزت و افتخار نگاه میداشتند تا مردم بگویند که فلان خان دزدهای خوبی دارد.» (۷۲)

په دغه حالت کې خلک په امن کې نه وو، بیا هم د پاچا په ژبه «قندهار بدرجه بد امن و خراب شده بود که اگر من به مجازات دادن اشرار آن نمیکوشیدم اصلاح آن ممکن نبود... شروع کردم به مجازات و کشتن اهل فساد و مانند قصابها چند روزی تمادياً قصابی کردم و بدل خود میگفتم که من در قندهار برای کار نی بلکه برای قصابی آمده ام.» (۷۳) تر دې وروسته په کندهار کې کراري راغله؛ خو د کراري ټینګښت د نویو نظامنامو په عملي کېدو سره وشو، نه د شریعت له لارې.

پاچا په دې فکر و چې د شرعې په لارې غله او داړه ماران نیول کېدلی او په جزا رسېدلی نه شي. «اگر به همراه دزد فقط معامله شرعی کرده و بخواهید که بواسطه شاهد دزدی او را ثبوت کنید این امر نهایت مشکل است، زیرا در موقیکه دو نفر شاهد و صاحب خانه موجود باشد چطور دزد میتواند در دزدی خود کامیاب شود و اگر بقسم خوردن و سوگند نمودن اشرار اهمیت بدهیم معلوم است که خودها را بازی داده ایم، زیرا اشخاصیکه بر خلاف او امر همان خدا و قرآنی که بر آن قسم می خورد پس از خوردن سوگند آن چطور خود داری خواهد کرد.» په دې اړه د پاچا حکم دا و چې «محاکم عدلیه درباره اشرار و اشخاص مشهور بالفساد زقراین و امارت و سجل اهالی و دیگر وسایل لازمه کار بگیرد ... و اگر قراین و امارات موجود نبود، در باره خوبی و خرابی اینطور اشخاص مظنون از اهالی قریه او سجل خط شرعی بخواهند. اگر عموم به بدی او اقرار کردند قتل شوند و اگر مناصفه و یا ثلث بودند از حبس دوام گرفته تا ادنی ترین مراتب تعزیر در باره او اجرا دارند.» (۷۴)

د پاچا د دغسې حکمونو او چلندونو علت به و چې ځینو مخالفانو قانونونه د شرعې مخالف او ایستونکي یې کافران بلل، لکه پاچا امان الله چې په یوې خطبې کې وویل چې «از این اظهارات خلاف حقیقت آنها بسیار تعجب میکنم که چطور من و وکلای شما و وزرای دولت و علمای کابل همه کافر شدند و تنها اسلام و مسلمانی بر همین اشخاص منحصر ماند و بس.» (۷۵)

پاچا امان الله د ښار د ستره ساتلو او ښاریانو ته د خدمت کولو له پاره د ښاروالۍ د جوړولو امر ورکړ. د کندهار له مشورتې مجلس نه یې گپله کوله چې ښه کار یې هېڅ نه دی کړی، خو د هغه زېږې نیوکې په حاکمانو وې، «یک نفر شان لیاقت و اهلیت حکومت را حسب خاطر خواه من ندارند.» (۷۶) پاچا امان الله دخپلې پلټنې په پای کې دې نتيجې ته ورسېد چې «در

قندهار نسبت به دیگر حصص افغانستان کمتر از زراعت استفاده میگیرند. حتی کاه خوراکي حیوانات را که در اکثر جاهای افغانستان به قیمت درستی بفروش میرسد چون در انجا مصرفی ندارد کاملاً در کردها میسوزانند و هیچ یک نوع مدخل برای پول وپیسہ که علاوه بر همین امور زراعیہ باشد ندارند. (و مردم انجا) در نوکری قدری تنبل و در تجارت و صنعت و حرفت نسبت بدیگران عقب مانده اند. حکومت هم در انجا تاحال به کشیدن کدام سرک و حفر نهر و تعمیرات و اجاره داری ها و امثال آن که سبب تبادلہ پول باشد، اقدام نکرده است.» (۷۷)

امان الله که خه هم پاچا و د هغې مینې له امله چې وطن ته یې په خدمت کولو کې لرله، په کندهار کې یې په واقعیت کې د یوه پلټونکي په توګه چارې پلټلې، نه یوازې د غټو چارو، بلکې د وړو چارو پلټنه یې هم د رېږو په ګاللو سره په مینه کوله، په دې هیله چې محلي حکومت او نظام سم کړي او د خلکو په ژوند کې سوکالي راولي؛ نو ده چارې د یوه خواخوږي واکمن او د یوه متخصص په شان پلټلې. دی په رښتیا چې یو غیر عادي پاچا و او افغانانو دغسې واکمن هېڅ وخت نه دی لرلی.

ب. بهر ته

په کابل کې د پاچا سلاکاران او په سر کې محمود طرزي د اروپا له ښېګڼو نه ډېر غږېدل او پاچا یې په هغه لوري سفر ته هڅاوه، طرزي دا هم ورته وویل چې د ایټالېي حکومت دی خپل وطن ته د سفر له پاره بللی دی، خو دا چې دغه بلنه په رښتیا استول شوې وه او که نه، څرګنده نه ده. په هر حال دغه سفر پاچا امان الله ته په زړه پورې و او وزیرانو ته یې په یوې غونډۍ کې څرګنده کړه چې:

«موږ د دننیو چارو د پرمختګ په اړه ډاډه یو او افغانستان په پوره ازادۍ او خپلواکۍ سره په ښه ډول پرمخ ځي. د هېواد هر یوه ګوټ نه تربل ګوټ پورې له قانونونو څخه اطاعت کېږي، هر څه په ګراری سره پر خپل محور څرخي؛ نو اوس ماته ښایي چې اروپا ته په سفر لاړ شم او بېرته له ځان سره د خپل ګران وطن د پرمختګ له پاره د څېړنو په ښه د نړۍ د خلکو د چلندونو او رواجونو پوهه راوړم. زه به تجربې تر لاسه کړم او د ډول ډول څېړنو د جوړولو له پاره به فابریکې جوړې کړم. روسيې د لوی پيتر تاریخ ته یوه کتنه به وښيي چې هغه د دننیو سمونونو له کولو نه وروسته متمدن و. هېوادونو ته لاړ او د هغو پرمختیايي لارې یې وڅېړلې چې بیا یې هغه په خپل هېواد کې رواج کړې، د هغو په نتیجه کې د شوروي اوسنۍ حکومت یو پیاوړی حکومت دی. دا ټول د لوی پيتر د زیارونو له امله و چې روسيې ځان له باندینيو اړتیاوو څخه وژغوره، نو ما ته ښایي چې زه هم پر هغې لارې یون وکړم».

وزیران څو ورځې د پاچا د سفر په اړه وغږېدل، خو په پای کې څنګه چې په خپله پاچا سفر غوښته، ټولو ورسره ومنله.

دا هغه وخت و چې د حرب پر وزیر محمد ولي باندې پاچا خپل باور له لاسه ورکړی و او غوښتل یې چې له دغه وزارت نه یې لرې کړي. هغه یې خپل نایب او د بهرنیو چارو وزیر کړ. عبدالعزیز یې دوهم نایب السلطنه او د حرب وزارت مرستیال یې پر دې مامور کړ چې د محمد ولي او نورو کړه وڅاري. پاچا داسې هم محمود باور، د کابل د والي مرستیال ته واک ورکړ چې هر هغه څوک وڅیي چې په خیانت لاس پورې کوي. پاچا د کابل والي علي احمد او د حرب مرستیال حبیب الله او د دولتي شورا سروال سردار شیر احمد د خپل سفر په ملګرو کې ونيول. پاچا په لومړنیو دوو باندې شک درلود او

پر دې پوهېده چې شېر احمد او محمد ولي دومره سره وران دي چې د ده په غیاب کې به هېواد ته جنجالونه پیدا کړي. پاچا بیا د شمال او ختیځو ځینو ولایتونو ته سفر وکړ او هلته یې له خلکو سره هغسې خبرې وکړې لکه چې له وزیرانو سره یې کړې وې. په کابل کې یې د عیدگاه په لوی جومات کې هم په همدغې روحیې سره خبرې کړې وې.

پاچا امان الله له ملکې ثریا او د سفر له ملګرو سره د ۱۹۲۷ کال د ډسمبر په لسمه چمن ته او بیا له هغه ځایه کوټې، کراچۍ او بمبېي ته لاړل. وروسته یې په ترتیب سره مصر، ایتالیه، فرانسه، بلجیم، سویس، جرمني، برتانیه، پولېنډ او روسیه ولیدل. د سفر په پای کې یې ترکیه او پارس هم ولیدل او د مشهد، کندهار او هرات له لارې د ۱۹۲۸ کال د جولای په لومړۍ ورځ کابل ته ستون شو. په دغه ډول دغه سفر شپږ میاشتې او یوولس ورځې اوږد شو.

په ټولو هېوادونو کې هم دولتي سرانو، مامورانو او هم عادي وګړو د پاچا او د هغه د ملګرو تود هرکلی وکړ. په هر هېواد کې دوی اول رسمي مېلمانه وو او بیا په خپل لګښت اوسېدل. یوزای په مصر او پارس کې کوربه پاچایانو له عادي وګړو سره د پاچا امان الله د ازاد روغېږ او د ملکې ثریا د مخ لوڅۍ له امله نارامي ښودله. د مصر پاچا، فواد پاشا د هغه په رخصتېدو سره خپله خوښۍ په دې ډول څرګنده کړه، خدایه شکر چې دی لاړ. پاچا په روم کې د کاتولیکي عیسویانو له لوی مشر پاپ سره هم ولیدل. افغانان په انگلستان کې د خپلې هستوګنې په ۲۳ ورځو کې اول د پاچا او ملکې او وروسته د حکومت مېلمانه وو.

دوی هلته پر لندن سربېره شپږ نور صنعتي ښارونه هم ولیدل. هلته برتانوي موسسو له یوې او بلې سره د دغه ویاړ په لرلو کې سیالي کوله چې پاچا

يا ملکه يا د هغو د کورنۍ غړي د دوی په مراسمو کې گډون وکړي. حتی د افغان - انگلیس د جنگ د پخوانيو پوځيانو موسسې غوښتل چې دوی د افغان پاچا په مخ کې په سلامۍ تېر شي. «د انگلستان د خلکو د غسې تاوده هرکلي په اړه د برتانيې يوه وزير څرگنده کړه چې انگريزانو د دغسې شخص له ليدلو سره علاقمندې ښودله چې د برتانيې امپراتورۍ ته يې په بري سره چينج ورکړي و». (۷۹)

پاچا امان الله پاس له الوتکې نه هم د لندن ښار وليد او له سمندر لاندې په اوبتل کې وگرځول شو او له يوې بېړۍ نه يې د سمندري انداختونو ننداره هم وکړه. د لندن ورځپاڼو پاچا امان الله د روسيې لوی پيتر وباله. په مسکو کې هم د شوروي لويانو له خوا د پاچا امان الله تود هرکلی وشو، خو يوازې ستالين ور سره ونه ليدل.

له دغه تاوده هرکلي سره سره افغان هيئت ونه شو کولی چې د انکشافې پروژو د عملي کولو له پاره له اروپايي هېوادونو نه پورونه تر لاسه کړي. يوازې جرمني که څه هم په نړېوال جنگ کې د خپلې ماتې له امله په پورونو کې ډوب و، تياري وښوده چې ناکومتي بانکونه وهڅوي چې افغانستان ته پور ورکړي. افغانانو بيا له جرمني نه شپږ ميلون مارکه پور تر لاسه کړ چې په هغه سره له هغه هېواد نه څېړونه وارد کړي. دا هم ويل کېده چې د فرانسې يوه بانک منلې وه چې د افغانستان د گمرکي عايداتو په ډاډ د گټې په برابر کې يو ميليون پوند سټرلنگ پور ورکړي. څنگه چې پاچا امان الله د وطن پرمختيا په ټينگه غوښتله، حاضر و د دغه پور په برابر کې ټينگ ضمانتونه ورکړي. هغه وخت پرمختللو هېوادونو د نن ورځې په شان له بېرته پاتې هېوادونو سره وړيا مرستې نه کولې. سره له دې هم يوازې د برتانيې حکومت له پاچا امان سره ومنله چې د افغانستان د پياوړي کېدلو له پاره

ډول ډول عصري توپونه، توپکونه او نورې وسلې وړیا ورکړي او شل تنه افغان نظامي افسران په خپل سان هر سټ نظامي اکاډمۍ کې وروزي. (۸۰)

بهر ته د پاچا امان الله سفر له سیاسي پلوه پوره بریالی و. معاصر افغانستان لوی واکمنان لري؛ خو یوه هم افغانستان اروپایانو ته هغسې نه و ورپېژندلې، لکه امان الله چې ور وپېژانده. افغانستان د پاچا امان الله په سیاستونو او کړو سره په اروپا کې نوم و ایست. پاچا امان الله په خپل دغه سفر سره د افغانستان خپلواکي نوره هم یقیني کړه. برتانیې تر دغه وخته پورې خپلواک افغانستان هم تر خپلې اغېزې لاندې هېواد ګانه او په خپل نفوذ سره یې د هغه د خپلواک چلند مخه نیوله؛ خو د برتانیې خلکو له خوا د پاچا امان الله تاوده هرکلي هم کوربه او هم افغانان دواړه حیران کړل. دغه تود هرکلی د اړیکو د ښه کېدلو له پاره غټ دلیل کېدای شو؛ خو چې لندن د پښتنو په سرحدي سیمو کې د هند د حکومت د نظامي عملیاتو مخه نیولې وای، لندن دغه کار نه کاوه. (۸۱)

مګر دننه په هېواد کې په خپله افغانانو د پاچا د دغه سفر قدر ونه کړ. مذهبیانو یې لا خپل مخالفت ته زور ورکړ او پر ضد یې ډنډورې ګډې کړې. په اصل کې د امان الله له پاره چې هم پاچا او هم صدراعظم و، مصلحت نه و چې څه باندې نیم کال په بهر کې په سفر تېر کړي. د دغه اوږده او ډېر ښه هرکلي شوی سفر غټ اثر په خپله پر پاچا و چې له خپلو کلتوري ارزښتونو څخه یې لرې کړ او د اروپایي کلتوري ارزښتونو په لور یې واړاوه.

وروستي سمونونه او له وطن څخه د پاچا وتل

پاچا امان الله کابل ته تر ستنېدو وروسته لویه جرگه وبلله چې په پغمان کې د اګست په ۲۹ مه به غونډې پیلوي. پاچا لا دمخه (جون ۲۷ مه) په کندهار کې د سمونونو په ضرورت غږېدلی و. هلته یې د سمونونو، پوهنې، له ځان سره د مرستې کولو او ملي هاند پر ضرورت ټینګار کړی و او ویلي یې وو چې پرمختګ یوازې د ښځو په ازادۍ سره ممکنېدلی شي. هغه دا هم ویلي وو چې سمونونه د افغان ملت د ګټو له پاره دي، نه د شخصي ګټو له پاره. خپل ماموران یې لټه او بې پروا وبلل، برعکس اروپایان یې وستایل. کندهاریانو ته یې د پای خبرې دا وې:

«تاسې په لټې سره خپلو موخو ته رسېدلی نه شئ، امان الله د تاسو له پاره هر څه نه شي کولی، هغه مشوره درکوي، زارې ورته کوي او فشار در باندې راوړي؛ خو له دې نه پرته نور څه نه شي کولی. باور ولرئ چې امان الله به ټولې هغه هیلې له ځان سره ګور ته یوسي چې د یوه شتمن او پرمختللي افغانستان له پاره یې لري؛ خو دا چې تاسې له خپل درانه خوب نه ویښ شئ» (۸۲)

د جرګې له پیل کېدو نه دمخه لا پاچا امر کړی و چې د سلام علیک پرځای دې شاپو له سر نه جګه شي، اروپایي شاپو یا پیک لرونکې خولۍ دي په سر وي او په تېلفوني خبرو کې دې یوازې هلو وویل شي. (۸۳) پاچا بیا د خپلو مامورانو په یوې غونډې کې وویل چې دی د هغو له شراب څښلو او بلېې اخیستلو نه خبر دی او شریکانو او رشوت خورو ته به سختې جزاګانې ورکړي. د پاچا دغه اخطار سره په مامورانو کې وېره پیدا شوه او د منشي علي احمد په نظر پاچا خپل ماموران له دې وېرول چې د چادري د لېرې کولو په برخه کې یې له مخالفت نه واورې. په رښتیا هم هغو لومړنیو مامورانو ته چې

امر وشو چې خپلې ښځې د چادرې له قفس نه ازادې کړي، د مالیې وزیر محمد هاشم او محمود یاور او ورو ورو نورو مامورانو خپلې ښځې، پغمان، سینماگانو، پارکونو او نورو ځایونو ته مخ لوڅې بوتللي. پاچا د کابل ښځې د دلکشا ماڼۍ ته څو ځله وبللې او هغو ته یې په وینا کې وویل چې دوی په خپلو کورونو کې د بنديانو په شان د خپلو مېرو تر ظلم لاندې دي او دی د دې ثبوت په لاس لري چې یو شمېر د چادرۍ له امله په نري رنځ اخته شوې دي.

هغه دا هم وویل چې مخ پټي د زده کړې په مخ کې یو لوی خنډ دی او افغان ښځې یې د خپلو اروپایي خویندو پر خلاف د کسب او کار له کولو نه بې برخې کړې او په مېرو باندې پوره متکي کړې دي. پاچا امان الله دا هم وویل چې ښځې دې د ستر په برخه کې د خپلو مېرو پروا ونه کړي او په عامه تفریحي ځایونو کې دې وگرځي. (۸۴)

د پاچا خبرو پر ډېرو ښځو تاثیر وکړ او ځینې نارینه یې وپارول، څو مېرونو خپلې ښځې ووژلې او په خپله وتښتېدل. دغه پېښې که څه هم د پاچا غورو ته ورسولې شوې، خو هغه ځان ناگاره واچاوه. د کابل ښاروالۍ ته یې لا امر وکړ چې د ښار د کونډو لست برابر کړي چې په روغتونونو او لابراتوارونو کې چې نوی پرائیستل شوي وو، کار ورته ورکړل شي، په عین حال کې د ښځو د ساتنې ټولنه (انجمن حمایه نسوان) په نامه د ښځو لپاره یوه ټولنه جوړه شوه چې چلوونکې یې د کبرا جان په نامه د پاچا یوه خور وه. دغه ټولنه په اصل کې د دې له پاره جوړه شوې وه چې نجونې د هغې په غوره کولو سره د دولت په لگښت ترکیبې ته د زده کړې له پاره واستوي.

د خپلواکۍ تر جشن پورې چې په شان او شوکت سر و نمانځل شو، کابل ته د جرگې استازي رسېدلي وو. حکومت هر استازي ته اروپايي توره کړتۍ او پتلون، سپین خټ، توره نکتايي او توره شاپو برابره کړه او ټول يې په پغمان کې ځای پر ځای کړل. هېڅ استازي ته اجازه نه وه چې په وطني جامو کې په جرگه کې گډون وکړي. غونډې د پغمان په سینما کې د اگست په ۲۹ مه پيل شوې او د یو باندې زرو استازو په گډون يې پېنځه ورځې دوام وکړ.

د لويې جرگې د جريان لنډيز منشي علي احمد او لودويک ادمک په اثرونو کې راغلې. لومړنی د پاچا امان الله منشي و او وروستی خپل اثر د ارشيفي راپورونو له مخې ليکلی؛ خو د دوی په ليکنو کې د دغې لويې جرگې موضوع گانې سره سره نه خوري. د غبار ليکنه خو په دغې برخې کې لنډه او بې نظمه او له شخصي حکمونو او تبصرو نه په دې ډول ډکه ده چې د هغو او د وخت د پېښو تر منځ توپير په مشکله کېږي، نور زه دلته د جرگې جريان د ادمک د ليکنې له مخې برابرېم او د اړتيا پرمهال يې د نورو په ليکنو پوره کوم.

پاچا امان الله د لويې جرگې د پرانيستلو په وينا کې ټينگار وکړ چې دی به استازو ته د واکمن په شان ونه گرېږي او نه به هغوی د خپل نظر منلو ته اړ کړي. هغه دا هم وويل چې دوی بايد د ولس په گټه په ازاد ډول وغږېږي؛ خو کله چې کومه پرېکړه د رایو په ډېروالي سره کېږي، دوی دې بيا له هغې نه وانه وږي او که يې مخالفت وکړ، له خپل ولس، خپلو کورنيو او خپل پېغمبر(ص) سره به يې خیانت کړی وی. هغه دا هم وويل چې جرگې ته به هېڅ داسې موضوع وړاندې نه شي چې هغه د اسلامي شرعې مخالفه وي (۸۶)، غبار بيا وايي:

«برای هیچ نماینده اجازه داده نشد که از سوء اداره وزرا و حکام کشور بنام ملت حرف بزنند و راه اصلاح نشان دهند. مقرر بود که هر ولایتی مطالب خودش را کتباً به رئیس شورای دولت، سردار شیر احمد خان بسپارد. سردار اختیار داشت که چه چیز را در اجندای مباحثات جرگه بپذیرد و چه چیز را ممنوع قرار دهد. پس جرگه مایوس و متوحش گردید.» (۸۷)

د جرگې په لومړۍ غونډه کې ومنلې شوه چې د دولتي شورا پر ځای دې ملي شورا وي او د هغې غړي دې د ولس له خوا غوره شي؛ خو حکومتي ماموران دې د غوره کېدو (انتخاب کېدو) حق ونه لري او ملي شورا او لویه جرگه دې دواړه په عین حال کې وي (۸۸). د دویمې ورځې په غونډه کې پرېکړه وشوه چې د بلې اخیستلو او له دولتي قدرت نه د ناوړه گټې د تر لاسه کولو مخنیوي له پاره دې، د بېل کېدو اختیار له حاکمانو او قاضیانو نه واخیستل شي او یوازې دې له پاچا سره وي.

دغه پرېکړه هم وشوه چې عسکري خدمت دې د دوو کلونو پرځای درې کاله وي او هغه دې عام او جبري وي او عوضي دې هېڅ نه وي. دا هم ومنل شوه چې د تعزیر د اصل له مخې عمل کول دې چې په هغه سره مجرم ته د مرگ تر حده پورې جرا ورکول کېږي، په دقیق ډول تعریف شي. بله پرېکړه دا وه چې څاروي دې هر کال وشمېرل شي.

د اگست په ۳۱مه جرگې په لا غټ سمون لاس پورې کړ او هغه دا چې له دې وروسته دې ټول رسمي ملکي لقبونه نه وي او هر مامور دې تر پاچا پورې د عزیز یا گران په لقب یاد شي لکه گران مدیر او گران وزیر. حتی په خپله امان الله وغوښتل چې گران پاچا ور ته وویل شي. استازو د هغه غوښتنه ومنله، خو ټینګار یې وکړ چې دی دې د لوړ حضرت (اعلحضرت)

په لقب هم یاد شي. دا هم ومنل شوه چې په رسمي موقع دې یونیفورم نه وي او ټول ملکي ماموران دې تورې درېشۍ او نظامي افسران دې خړې درېشۍ په ځان کړي.

دا پرېکړه هم وشوه چې له دې وروسته دې ټول افغان ملاونه او نښانونه نه وي، د خپلواکۍ له نښان نه پرته چې هغه په جنگ کې اتلانو ته ورکول کېږي. د بلې ورځې اصلاحي پرېکړه د ملایانو د نفوذ د لږولو په هکله وه او هغه دا چې ملایان دې له هغه وروسته ملایي وکړي چې په خپل مسلک کې امتحان ورکړي او بریالي شي او غیر افغان ملایانو په تېره د دیوبند د مدرسې فارغانو ته به اجازه نه وي چې افغانستان ته ننوځي، ځکه چې دوی به یا (بد او شریر) کسان وي یا هم باندني ډنډورچیان او خینان. د منشي علي احمد د لیکنې له مخې امان الله پر دې ټینګار وکړ چې ټول دغسې ملایان د باندنۍ دسیسې تر اغېز لاندې دي او د خپلې ادعا په ثبوت کې یې شواهد هم وړاندې کړل. ده غوښتل چې ټول دغسې ملایان دې له افغانستان څخه و ایستل شي، یا دې په یوه ټاکلي ځای کې وي او له هغه ځایه دې له اجازې پرته بهر نه ځي.

د جرګې بله پرېکړه دا وه چې محکوم فراریان دې د قانون له مخې د دولتي مامورانو له خوا محکوم شي او داسې نوې محکمې دې جوړې شي چې پرېکړې د شواهدو پر بنسټ وکړي، نه د پخوا په شان د شاهدانو پر شهادې. په دغه ورځ پاچا څرګنده کړه چې پنځوس زره ټوپک یې پېرودلي او غواړي پنځوس زره نور ټوپک له یو ملیون کارتوسو سره په بیه واخلي او د هغو له پاره دې له پنځلس کلن نارینه پورته هر افغان پنځه افغانۍ او هر حکومتی مامور د یوې میاشتې معاش ورکړي. د پاچا دغه غوښتنه په خوښۍ سره ومنل شوه او د کابل وکیل غلام محی الدین ومنله چې دی به د همدغه مقصد له

پاره یو لک افغانۍ بسپنه ورکړي او له نورو وکیلاتو نه یې هم وغوښتل چې همدغسې وکړي.

د جرگې څلورمه غونډه د دولتي مامورانو په هکله وه. د دې له پاره چې د بلې اخیستلو مخه ونیول شي له ملکي مامورانو نه غوښتل کېدل چې د خپل کار په پیل کې دې خپله شتمني وښيي چې پر هغه به بیا د هغوی رسمي معاشونه اضافه کېږي او که مجازې محاسبې وښودله چې شتمني به یې تر هغو نه ډېره شوې وه، هغه به د هغه د بلې اخیستلو ثبوت وي او هغوی ته به بیا جزا ورکول کېږي. دا هم ومنل شوه چې د ملکي استخدام او ترفیع یو قانون دې وایستل شي. د دې ورځې یو ټولنیز نوښت دا و چې حکومتي ماموران دې یوازې یوه نکاحي ښځه ولري، خو د واده کولو رواج ته په تغیر ورکولو کې پرمختګ ونه شو. پاچا امان الله استازو ته څرګنده کړه چې جرمنان او انګریزانو ځکه تر نورو ډېر فعال او پیاوړي دي چې دوی په پخې ځوانۍ کې ودونه کوي، نه په خامې ځوانۍ کې. پاچا امان الله بیا وړاندیز وکړ چې افغانانو ته دې اجازه نه وي چې ځوانان یې له دوه ویشټ کلنۍ نه دمخه او ځوانانې یې له اتلس کلنۍ نه دمخه ودونه وکړي.

پر دې موضوع تود بحث وشو او زیاترو استازو د پاچا دغه وړاندیز رد کړ، په دې چې د دوی په نظر هغه د اسلامي شریعت مخالف دی. پاچا امان الله خان بیا څرګنده کړه چې ده خپل دغه نظر پلرونو ته د نصیحت په توګه وړاندې کړی نه د کوم رسمي امر په شان، وروسته د پاچا یو بل تجویز په خوښۍ سره ومنل شو چې د هغه له مخې دده مېرمن ملکه او زوی یې رحمت الله د تخت وارث وپېژندل شول.

د سپټمبر په دوهمه د جرگې په اخري غونډه کې پاچا امان الله د نوي درې رنګه بېرغ یانې تور، سور او شین بېرغ وړاندیز وکړ چې په هغه کې د واورینو غرو د پاسه به هسکېدونکي لمر څلېري او شاوخوا به یې د غنمو وړی او د خدای تعالی نوم وي. پاچا دغه بېرغ په دغه ډول شرح کړ چې تور د ماتم ورځې ښيي چې افغانستان د باندنيو تر اغېز لاندې و، سور هغه وینې انځوروي چې د خپلواکۍ بېرته گټلو په لار کې تویې شوې او شین له خپلواکۍ گټلو نه وروسته د هیلې او پرمختګ انځور وړاندې کوي. غرونه افغانستان او ختونکي لمر د افغانانو پرمختګ ښيي او د غنمو وړی هغه وړی انځوروي چې احمد شاه بابا د تاج په توګه منلی و. د جرگې د یوه استازي په وړاندیز د حضرت محمد(ص) نوم هم پرې اضافه شو. (افغانستان د امیر شېرعلي خان په وخت کې هم د غرونو د هېواد په نوم یاد شوی و).

په دې غونډه کې د ښځو د ستر موضوع هم را پورته شوه، خو د ادمک د لیکنې له مخې بحث پرې ونه شو، په داسې حال کې چې د منشي علي احمد د لیکنې له مخې پر دې موضوع تود بحث وشو. ځینې ملایان استازي د دغه سمون په مخالفت وګرېدل او د خپلو نظرونو په ملاتړ یې آیتونه او حدیثونه یو په بل پسې بیان کړل. امان الله په ځواب کې وویل چې دی که څه هم ملا نه دی؛ خو په دې پوهېږي چې ستر د اسلامي قانون له مخې له غاړې نه ښکته د بدن پټول دي.

ملایانو د ده نظر په ټینګه رد کړ او په هغې سره امان الله چې د مصطفی کمال هغه سپارښتنه په زړه کړه چې ده ته یې کړې وه، کنټرول له لاسه ورکړ او په لوړ اواز یې وویل چې:

دا ټول ملي مصیبتونه د تاسو له لاسه دي، تاسې ملایان چې له دووسانو نه پرته نور څه نه یئ، زه به هغه څه نافذوم چې یې غواړم او زه به ستر پرېښودل ان د برچو په زور عملي کړم، نه په غوړه مالۍ سره. پوه شئ چې زه یو انقلابي پاچا یم.

امان الله بیا مخ نورو استازو ته وړاوه او په جگ اواز یې وویل چې:

او! زما د گران ملت استازو! تاسو ته زما توصیه ده، هغه توصیه چې تاسې ټول ملت ته ورسوئ چې تاسې باید پوه شئ چې دغه ملایان په دغه هېواد کې په خپلو وعظونو سره د دښمنانو د دسیسو د خپرولو مسئولین دي. زموږ د خلکو بېرته پاتې توب د هغو موهومي کیسو (myths، افسانو) له امله دی چې دوی یې خلکو ته رسوي او په هغو سره یې تېر باسي. زه به په خپل وخت کې د دغو ملایانو چاره وکړم خو تاسې استازي باید ولس په داسې حال کې کړئ چې وپوهېږي او په دغو یو موټی ملایانو باندې چې د ملت بده غواړي، ونه غولېږئ.

د همدې موضوع په پای کې د کابل وکیل غلام محی الدین (انیس) چې په روسیه کې یې زده کړه کړې وه، ولاړ شو او پاچا یې په دې ډول وپوښته چې:

ستاسې اعلیٰ حضرت فکرونه ډېر ښه دي، خو تاسې اعلیٰ حضرت ولې د وزیرانو په چلونو سترگې پټې کړې دي؟

ده دغه پوښتنه په داسې حال کې وکړه چې وزیران هم هلته ناست وو. پاچا ځواب ورکړ چې ما څنگه سترگې پټې کړې دي؟ محی الدین بیا کړه چې لس کاله کېږي چې تاسې اعلیٰ حضرت د ادارې چارو په اړه قانونونه او مقرري ایستلي دي. په زرگونه اعدام یا بندي شوي دي؛ خو یو وزیر هم محاکمه

شوی نه دی. تاسې اعلحضرت به اړومرو د هغوی په تقلب پوه شوي یئ او د هغو ماڼۍ گانې او ګړندي موټرونه به مو لیدلي وي. د اروپا د سفر پر مهال د باندنیو هېوادونو په بانکونو کې به د دوی شتمنۍ یقیني شوې وې، نو څرګنده ده چې دغو مهمو کسانو ته جزا نه ورکول کېږي. قانونونه یوازې د دې له پاره ایستل کېږي چې وزیران په دې وتوانېږي چې ځانونه د وګړو په ټاوان شتمن کړي او هغو ته جزا ورکړل شي چې د هغو له نظرونو سره مخالفت کوي. پاچا بیا محی الدین ته مخ وړاوه چې هغه څه چې هغه وویل، له موضوع سره اړه نه لري او بېځایه دي. د وزیرانو په اند په خپله پاچا هغه د دغسې اعتراض کولو له پاره هڅولی و او که نه، هغه د دې زړه نه لاره چې په دغه ډول وګرېږي. (۸۹)

داسې ښکاري چې پاچا امان الله د لویې جرګې په کړو قانع نه و، ځکه چې د بلې میاشتې یانې د اکتوبر د میاشتې په لومړۍ اونۍ کې یې په کابل کې د چمن دستور په ماڼۍ کې څلور غونډې سر په سر وبللې. په هره غونډه کې د شپږ سوو کسانو په شاوخوا کې باندنیو دیپلوماتانو، افغان ملکي او نظامي افسرانو، د دولتي شورا غړو او د کابل مخورو ګډون لاره. د دغو غونډو غټه ځانګړتیا دا وه چې په هغو کې په کابل کې د لومړي ځل له پاره ښځو ګډون کاوه او په خپله پاچا پکې ویناوې اورولې.

پاچا لومړۍ غونډه خپل باندني سفر ته ځانګړې کړه چې دمخه پرې ګډېدلې یم. دلته دومره ووايم چې پاچا خپل دغه سفر د اویا زرو پونډو د لګښت په مقابل کې یې څلور سوه او شپېته زرو پونډو په اندازه د وطن د پاره سوغاتونه راوړي دي، خو په وروستیو پیسو کې هغه پیسې شاملې نه وې چې وسلې پرې اخیستلې شوې وې، هغه د جرمنیانو د حساب له مخې

یاد دیارلس یا خوارلس میلیون، نغد مارک په ایټالیا او فرانسې او شپږ میلیون مارک په جرمني کې وو.

پاچا خپله دوهمه وینا د نظامي او ملکي پوهنیز سمون له پاره ځانگړې کړې وه. څرگنده یې کړه چې غواړي موجود نظامي ښوونځي له سره تنظیم کړي او نوي ښوونځي پرانیزې. افسران به له دې نه منع وي چې د پیرانو مریدي وکړي او ملایان، طالبان او عسکري کسان به د خدمت په دوره کې دغسې مهارتونه زده کوي چې وروسته به یې عملي کولی شي او کله چې بیا ملکي ژوند کوي، هغه به نورو ته ورښيي. د پاچا پرېکړه دا وه چې د ځینو سمونونو له پاره دې نظامي افسران په خپله خوښه له دریو میاشتو معاش نه تېر شي چې له سفر نه د ده د راستنېدو په هرکلي، له باندې نه په وسلو اخیستلو او د یوه عصري نظامي کلب جوړولو باندې ولگول شي.

پاچا په عین حال کې څرگنده کړه چې د پوځیانو معاش به ډېر کړي؛ خو دا چې هغه به څنګه ډېر کړي، معلومه نه وه. د ده د تجویز له مخې په ولایتونو کې به ډول ډول پوهنځي پرانیستل شي او د امانې (وروسته نجات) او امانې (وروسته استقلال) لوړو ښوونځیو ځانګې به هم پرانیستل شي. پاچا امان الله د ځوانانو د نکاح موضوع بیا پورته کړه، امر یې وکړ چې تر هغو چې ځوانان په ښوونځي کې وي، ودونه نه شي کولی.

پاچا د درېیمې ورځې وینا د ستر موضوع ته ځانګړې کړه او څرګنده یې کړه چې په راتلونکو دوو میاشتو کې دې چادري نه وي، پر ځای دې ترکي ډوله دوه ټوکره وي چې په یوه سره به د مخ ښکته برخه پوښلې وي، خو دغه ډول ستر به اختیاري وي، نه اجباري. پاچا وویل چې افغان خیمه ډوله چادري ښځو ته په کوڅو کې د ګرځېدلو په وخت کې خطر پېښوي. پاچا د خپلې

غوښتنې په ملاتړ دلیل راوړ چې ستر په اسلام کې په رښتیا فرض نه دی او له خپلې ښځې ثریا نه یې وغوښتل چې خپله چادري له مخ نه ایسته کړي. هغې همدغسې وکړل او حاضر و ښځو په چک چک کولو سره د هغې تود هرکلی وکړ. ملکه ثریا په دې ډول لومړنۍ افغان مېرمن ده چې د خلکو په مخ کې مخ لوڅې شوې ده.

پاچا بیا ملایان تعصبناک وبلل او په وگړو غولولو او د ناپوهۍ او تعصب په خپرولو یې تورن کړل. پاچا د اکتوبر په پنځمه په خپلې وروستۍ وینا کې څرگنده کړه چې له سردار شیر احمد نه یې وغوښتل چې صدراعظمي وکړي، خو هغه په دغه کار کې پاتې راغی. پاچا بیا وویل چې دی به په خپله د ملي شورا تر جوړېدو پورې د صدراعظم په توگه هم چارې پر مخ بوځي. څنگه چې د شنوارو یاغي توب له دې موضوع سره تړلی دی؛ نو دا موضوع به زر بیان کړم. دلته به دا ووايم چې پاچا د خپلې وینا په دوام وویل چې یوازې دی کولی شي ضروري انقلابي سمونونه وکړي، ځکه چې د هغه په وینا زه یو انقلابي پاچا یم او غواړم په هېواد کې د ژوندانه په هر اړخ کې انقلاب راولم. ده دا هم وویل چې هر هغه څوک چې د خپل وجدان په حکم له ما سره کار کولی نه شي ځان دې گوښه کړي. عبدالرحمن لودین چې د گمرکونو لوی سروال او د جمهوري گوند غړی و، همدغسې وکړل. (۹۰)

د منشي علي احمد د لیکنې له مخې د جمهوري گوند مخ په ډېرېدو پیاوړتیا پاچا په دې فکر کړ چې که هغه خپل کېدلی نه شي باید بې اغېزې کړل شي. د لویې جرگې له پای ته رسېدلو نه وروسته پاچا پرېکړه وکړه چې د وزیرانو کابینه دې د یوه صدراعظم په مشرۍ هېواد اداره کړي. ده دا هم پتیلې وه چې په دغسې نظام سره به د ده کار سپک شوی او ورته به وخت په لاس ورغلی وي چې مهمې دولتي چارې اجرا او باندنيو چارو ته خاصه توجه

وکړي؛ خو د دغه حکومت لوړ کسان به هغه څوک وي چې د جمهوري گوند مخالف او په خپلو کې سره جوړ وي؛ نو پاچا دولتي سروال سردار شیر احمد ته د حکومت د جوړولو بلنه ورکړه؛ خو هغه په دغه کار کې بریالی نه شو. هغه لا په همغه اول سر کې غوښتل چې په دغه کار کې له پاچا نه ښه وغواړي، بیا یې د خپلو ملگرو په سلا د وزیرانو نومونه پاچا ته وړاندې کړل چې په هغو کې غلام صدیق د باندنیو چارو د وزیر په توګه غوره شوی و.

پاچا له یو کس نه پرته نور ټول ومنل؛ خو کله چې غلام صدیق څرخي ته رجوع وشوه، هغه څرګنده کړه چې نه یوازې دی، بلکې اویا نور ملکي او نظامي افسران نه غواړي د سردار شیر احمد تر لاس لاندې کار وکړي.

غلام صدیق دغه دریځ د محمد ولي په قوت غوره کړی و. پاچا چې د شېر احمد په مقابل کې له ټینګ مخالفت (هغه هم له نظامي مخالفت) نه واورېدل، د شیر احمد تجویز یې پرېښود او محمد ولي ته یې د صدراعظمۍ بلنه ورکړه، خو هغه د روحي ستړیا او پښو درد له امله ښه وغوښته، پاچا د هغه خدمتونه وستایل او بیا یې په یو عام دربار کې څرګنده کړه، څنګه چې هېواد د داسې سمون لپاره لا آماده نه دی، دی به په خپله چارې د پخوا په څېر د دغو وزیرانو په مرسته تر سره کوي.

عبدالعزیز د حرب وزیر، غلام صدیق د بهرنیو چارو وزیر، عبدالاحد د کورنیو چارو د وزارت کفیل، علي احمد د سوداګرۍ وزیر، عبدالهادي د شورا رئیس، شېر احمد د ټولو وزارتونو څارونکی. د مالیې، پوهنې او عدلیې وزیران به مخکیني وزیران وي (۹۱). محمد ولي د پاچا نایب ونومول شو چې دغه مقام هغه هم په خپله د پاچا په شته والي سره یوازې په نامه و، خو غبار پاچا ته په غونډه کې د عبدالرحمن لودین د وینا په نقل کې د پورته لیکنې په

مخالفت وایي چې: «ده سال است که اعلحضرت وظیفه صدارت عظمی کشور را شخصاً بدوش گرفته اند در حالیکه انقلاب متقاضی ان است که عوض اعلحضرت شخص مسئول دیگری به حیث صدراعظم افغانستان منصوب گردد.» غبار بیا وایي: «این پیشنهاد ها پذیرفته نگردید و همرفته اداره دولت بشکل یک حکومت مطلق العنانی در آمد.» (۹۲)

منشی علی احمد د شینوارو یاغي توب د جمهوري گوند په لمسون گڼي او وایي چې [دغه حکومت] د غلام صديق او د هغه د ملگرو په خوښه نه و. دوی ناراضه وو؛ نو پرېکړه یې وکړه چې کوم قوم باید یاغي توب ته ولمسوي. غلام صديق د خپل پلار غلام حيدر په سبب چې د امير عبدالرحمن په وخت کې یې په مشرقي کې کلونه کلونه خدمت کړی و، په دغو قومونو کې د ډېر نفوذ خاوند و او څنگه چې پېښه شوه، په دغه وخت کې دوه شینواري مشران په کابل کې وو. د محمد افضل او محمد علم له خوا غلام صديق هغوی ته د غټو وعدو په ورکولو سره بېرته وطن ته واستول چې خپل قوم د پاڅون له پاره ولمسوي.

هغوی وطن ته په رسېدو سره په یوې قومي غونډې کې خپلو شینوارو ته وویل چې پرېکړه دا ده چې د دوی لونیې به د زده کړې له پاره ترکیې ته واستولې شي؛ خو دا چې دوی د هرې یوې د معافېدو په لار کې پنځه سوه روپۍ ولگوي (۹۳). خو غبار د شینوارو یاغي توب د هغو د سنگوخیلو د ځانگې او کوچیانو د یوې نښتې نتيجه بولي، وایي چې د جلال اباد اعلی حاکم د شینوارو شکایت ته غور و نه نیوه او شینواري پاڅېدل. (۹۴)

د شینوارو یاغي توب د نورو قومونو د یاغي گری له پاره پیلامه شوه. له هغه وروسته حکومتي ضد پېښې یو په بل پسې په چټکۍ سره وشوې او

حکومت نه شو کولی هغه بې اغېزې کړي. په خپله د شینوارو یاغي توب (۱۹۲۸، نومبر ۱۴مه) مرکزي حکومت ته خطر کېدلی نه شو. مرکزي حکومت ته له دې امله خطر پېښ شو چې حکومت د خپل نظامي قوت غټه برخه د شینوارو د خپلو له پاره واستوله او کابل یې چې د ټول هېواد د حکومت او د نظم او امنیت زړه دی، له اغېزمن دفاعي قوت نه بې برخې کړ. په دغه حالت کې د کوهدامن داړه مار حبيب الله کلکاني چې د سقاو زوی په نوم یادېده، پر دې وتوانیده چې د شینوارو له یاغي توب نه یوه میاشت وروسته (۱۹۲۸، دسمبر ۱۴مه) له خپلو داړه مارو ملگرو سره د کابل باغ بالا ته ورسېږي.

د شینوارو د یاغي توب له پيله، له افغانستان نه د پاچا تر وتلو پورې په ټول افغانستان په تېره په مشرقي، کابل، کوهدامن او د کابل - کندهار تر منځ سیمو کې دغسې وړې غټې نوې ډوله پېښې، نظامي او قومي ټکرونه شوي چې د هغو په سم او رښتیني شرح او بیان کې د قومونو، مشرانو، مذهبي ډلو او فردي کسانو او همدا ډول د حکومت د نظامي او ملکي ډلو او کسانو رښتینې خبرې لیدل کېدلی شي. سیاسي تاریخ په واقعیت کې د ټولنې د دغسې فعالو خلکو د کړو او ټولنیزو پېښو او واقعیتونو بیان دی. هغه پېښې چې بحث پرې کېږي د غبار، ادمک، منشي علي احمد او یو څه د تاریخ پوه فیض محمد په اثر کې چې سرلیک یې دی «کابل تر محاصرې لاندې» بیان شوې دي. زه دلته د دغو اثرونو له مخې چې د موضوع په هکله د لومړي لاس اثارونه دي، د کابل د نسکورېدلو لږ څه ډېر او د نورو یوازې لنډیز وړاندې کوم او بیا د پاچا امان الله په نابریالۍ توب او له وطن نه د هغه پر وتلو یو څه اوږد بحث کوم.

پاچا امان الله خان اول کوښښ وکړ چې شینواري په خبرو سره ارام کړي او چې خبرو گټه ونه کړه، د الوتکو بمباري پیل شوه، په بمبارۍ سره شینواري لا راوپارېدل. پاچا بیا سردار شېر احمد د تنظیمي رئیس په نامه له پوره

اختیارونو سره جلال اباد ته واستاوه چې یاغیان په نظامي قوې او قومي ايله جاري سره ایل کړي. په هماغه وخت کې یې غلام صديق هم د هغه په خپل وړاندیز جلال اباد ته واستاوه. دی له جلال اباد نه په خپله شینوارو ته ورغی او له شینوارو سره له دوو اونیو خبرو کولو نه وروسته د هغوی له ټولو غوښتنو سره کابل ته ستون شو. دغه غوښتنې چې ملایانو لیکلې وې، د پاچا ټول سمونونه ردول او له وطن نه یې د محمود طرزي د کورنۍ د ټولو غړو ایستل غوښتل. (۹۵)

د منشي علي احمد په نظر غلام صديق «... د تللو موخه دا وه چې دغه اور ته چې ځلېده، پکې ووځي». دی دا هم وایي چې غلام صديق د مومندو او خوگیانیو د خاصیت په نظر کې نیولو سره هغو ته له حکومتي پوځ نه د وسلو اخیستلو لارې چارې هم وښودلې (۹۶). فیض محمد لا وایي چې د غلام صديق دوه مخي توب له امله چې د یاغیانو په لاس یې خپل نیول جعل کړل، خو په واقعیت کې دی په خپله د هغو کمپ ته ورغی او ویې هڅول چې پر جلال اباد یرغل وکړي. بری د حکومتي قوو په نصیب نه شو، جلال آباد بیا چور شو، حکومتي پوځ تالارتغی او له کابل سره تلیفون مزي پرېکړل شول. وضع چې په دغه ډول له کنترول نه ووتله، سردار شیر احمد کابل ته وغوښتل شو او پرځای یې والي علي احمد د اعلی رئیس او مطلق مختار په نامه مشرقي ته او محمود یاور له یوه پوځ او ډېرو سپکو او درنو وسلو او ماشین گڼو سره د ډسمبر په پای کې جگدلیک ته واستول شو.

والي علي احمد د لویناب خوشدل بارکزي تره زوی او د پاچا امان الله دنیایي زوی او اوسنی و. دی په دې بریالی شو چې یاغیان ارام کړي او سریله شینواري د نغدو او نورو سوغاتونو په ورکولو سره د امیر اطاعت ته وېولي، خو دا هاغه وخت و چې پاچا امان الله واکمني پرې ایښي او کندهار ته تللی و. (۹۷)

یوازې د شینوارو یاغي توب او په کابل کې د پوځ لږوالی نه و چې حبیب الله کلکانی یې د کابل نیولو ته وهڅاوه، په بېل ډول او د بېلو موخو له پاره د محمد ولي او د شور بازار حضرت محمد صادق او نورو لمسونونو، د لوړو حکومتی مامورانو تېروتنو او داسې هم په خپله د پاچا امان الله د سملاسي او بې فکره اعدامولو حکمونو هم د سقا زوی په بري کې سملاسي رول ولوباوه.

حبیب الله کلکانی اول په قلعه مراد بیک کې د محمد ولي نوکري کوله چې هغه په اصل کې د اعدام شوي مېرزا محمد حسین مستوفي ضبط شوی جایداد و. حبیب الله بیا په قطعه نمونه کې له یو نیم کال خدمت کولو نه وروسته له خپل ټوپک سره پېښور ته وتښتېده او هلته یې د سماوار یو دکان گوټی چلاوه. بیا پاړه چینار ته لاړ او هلته یې یو نیم کال د غلا په تور په بند کې تېر کړ. له بند نه په خلاصېدو سره یې د خوست په خپل سر کېدو سره له منگلو سره برخه واخیستله او یو څو هغه حکومتي عسکر یې ووژل چې په نیولو یې مامور شوی و. بیا یې په کوهدامن او کوهستان کې داړه مارۍ ته ملا وتړله، له غریبانو سره یې خواخوږي لرله او له شتمنو لاریو او حکومتي مامورانو سره یې پوره بې رحمي کوله. (۹۸)

غبار پېښور ته د حبیب الله ورتگ په ۱۹۲۷ کې او بېرته راتگ یې په ۱۹۲۸ کې ښيي. په هر حال په کوهدامن او کوهستان کې د ده په سروالی او د چاریکارو د سید حسین او د سرای خوجه ملک محسن په گډون د داړه مارو دغسې یوه ډله فعاله وه چې ټول غړي یې د ۲۴ کسانو په شاوخوا کې وو. دوی درې کاله (۱۹۲۴ - ۱۹۲۷) په غرو کې اوسېدل. د ورځې به یې داړې اچولې او د شپې به غرو ته ختل (۹۹). د پاچا د سفر پر مهال د قلعه مراد بیک شاوخوا خلکو له محمد ولي نه چې قلعه مراد بیک نه یې یو وخت د حبیب الله شفاعت وغوښته او ورته یې وویل چې هغه له داړه مارۍ نه

لاس اخیستلی او د هغه (محمد ولي) تعلقداران دېته حاضر دي چې ضمانت یې وکړي. محمد ولي په دغه وخت کې چې پاچا نایب و، له هغو سره ومنله چې هغه کولی شي د شپې په تیاره کې ورسره وگوري. هغه همدغسې وکړل. نور نو د منشي علي احمد په ژبه:

«محمد ولي حبيب الله ته وويل چې که دی حتی هغه وېښي هم امان الله به یې ژوندۍ پرې نه ږدي. محمد ولي وعده ورکړه چې ورسره به مرسته وکړي، خو چې هغه، هغه څه وکړي چې هغه یې ورته وایي. حبيب الله هوکه وکړه او له هغه وروسته یې په قلعه مراد بیک کې له محمد ولي سره په پټه لیدل او هم وسلې او هم پیسې یې ترې نه ترلاسه کولې» (۱۰۰)

خو غبار د هزاره بهسودو د میر غلام حسن له خولې نه وایي چې دا والي علي احمد و چې حبيب الله او سید حسین یې د راتلونکو عملیاتو له پاره هغه وخت هڅولي وو چې دی کوهدامن ته د تحقیق کولو له پاره تللی و (۱۰۱). په هر حال محمد ولي، غلام صديق، والي علي احمد او د دوی په شان نور حکومتي لوړ کسان به وي چې د هغو په هکله د امان الله لور هندیه وایي چې «چیزیکه بسیار غم بزرگ بود، این بود که کسانی که میگفتند دوست هستیم ... آنها دوست نبودند».

په هر حال، حبيب الله او نور داړه ماران په داړه مارۍ کې تر دې حده پر مخ ولاړل چې د چاریکارو حاکم غلام غوث او یو علاقه دار یې هم ووژل. حکومت د سوړو او پلویو پوځ له توپونو سره د هغوی د نیولو له پاره واستاوه، خو پوځ په خپل مقصد ونه رسېد. حکومت بیا احمد علي لودي چې پنخوا د کوهدامن حاکم او دغه وخت کابل ښاروال و، کاپيسا او پروان ته د تنظیمي رئیس په توګه واستاوه. هغه هغسې چې له شینوارو سره لومړی د

خبرو لار نیولې وه، له هغو سره هم د خبرو لار ونيوله. احمد علي له جبل السراج نه حبيب الله او سيد حسين ته (ملک محسن له يو څو نورو ملگرو سره په کابل کې بندي و) په همدغې روحیې سره پیغام واستاوه. «هغو ته یې د شخصي خوندي توب ضمانتونه ورکړل او په قرآن مجید باندې یې هغه په لوړې کولو سره تائید کړ، دواړو ته یې د نایب سالاری وعدې ورکړې او هر یوه ته یې درې زره نغدې روپۍ او له کارتوسو سره اووه واړه ټوپکونه هر یوه ته چې له دوی سره یې لوتماري کوله، وېښل. (۱۰۳)

د پاچا روایت له دې نه یو څه توپیر لري، هغه وایي چې:

«ما علي احمد ته حکم ورکړ چې دغه دوه کسان خپل ځای ته وبولي او معلومه کړي چې دوی په خپل لوظ کې رښتیني دي یا نه دي. دغو دوو [حبيب الله او سيد حسين] له خپلو پنځوسو داړه مارو ملگرو سره [د احمد علي په مخ کې] په اخلاص سره لوړه وکړه چې له پخوانیو جنايتونو نه یې لاس اخیستی او غوښتل یې چې وسلې ورته ورکړلې شي او ضبط شوي جايدادونه یې ورته بېرته ورکړل شي. احمد علي جان ماته وویل چې دوی په خپلې توبې کې رښتیني دي. ما دوی ته ... یو نیم سل ټوپکونه ورکړل او څنگه چې د دوی جايدادونه د حکومت له خوا خرڅ شوي وو، د هغه پر ځای مو دېرش زره روپۍ ورکړلې. دوی له دغو وسلو او پیسو نه په کار اخیستلو سره پر کابل حمله وکړه. دغه خلک د غولولو له پاره له قرآن مجید نه یوازې د یوې وسیلې په توګه کار اخلي او زه پر دې پوره باور لرم چې زموږ سپېڅلی کتاب به له دوی نه بدل واخلي.» (۱۰۴)

پاچا دا هم وایي چې حبيب الله او سيد حسين د شینوارو د باغي توب په اورېدلو سره احمد ته د خدمت کولو له پاره تللي وو، په دې شرط

چې دوی وېشېل شي. په هر حال دوی تر بېشېل کېدو وروسته د کابل تګ ته تیاری وښود. خو حبیب الله له پاچا نه په اندېښنې کې و او شاید د محمد ولي خبرې یې په زړه کې وې؛ نو چېرته د کابل په لار کې له کوم تیلیفون نه د تنظیمې رئیس علي احمد په نامه له پاچا سره وغږېد چې د ځان په اړه د هغه په نیت پوه شي. په تیلیفون کې یې ورته وویل چې ما د سقاو له زوی سره موافقه کړې او هغه مې په لاس کې دی. څه غواړې چې ورسره یې وکړم؟ پاچا ورته کړه چې ویې وژنه. حبیب الله بیا پاچا وپوښته چې ما خو له هغه سره د خوندي توب ژمنه کړې، څنگ یې وژلی شم؟ له پاچا نه یې بیا واورېدل چې رښتیا، هغه له تا سره موافقه کړې، نه له ما سره، ژوندی یې پرې نه ږدې. حبیب الله بیا پاچا ته ځان وښوده سپکې سپورې یې ورته وویلې او لوړه یې وکړه چې زر به پر کابل یرغل وکړي او د امیر کار به کوي. (۱۰۵)

له هغه وروسته حبیب الله او سید حسین له خپلو داړه مارو ملګرو سره جبل السراج تر محاصرې لاندې ونيو. احمد علي دغه ښارګوټی د اتلسو ورځو محاصرې نه وروسته د خپل خوندي توب په مقابل کې د دسمبر په ۱۲مه ورتسليم کړ. دوی دغو داړه مارو ته د دغه ښارګوټي ټولې حکومتي پیسې له اتلسو ماشین گڼو او یو نامعلوم شمېر درنو وسلو او یو څه ټوپکو سره ورتسليم کړې او په خپله بېرته کابل ته لاړل. (۱۰۶)

داړه ماران په دې ډول د ډېرو پیسو او وسلو خاوندان شول، نیت یې وکړ چې پر کابل یرغل وکړي او ایله جاري یې په دغه پلمه چې غواړي د یاغي شینوارو په مقابل کې د حکومت په پلویتوب وجنګېږي، ټولوله. دوی لا د مراد بیګ کلي ته رسېدلي نه وو چې د کابل ځینو نفوذ ناکو حکومتي او ښاري

مخورو چې نومونه به يې زر واخلم، دوی نه يوازې پر کابل باندې يرغل کولو ته وهڅول، بلکې د يرغل ډېر ښه وخت يې هم وروښود.

د جمعې په ورځ د ۱۹۲۸ د ډسمبر په ۱۴ مه د دوو زرو مېرو په شاوخوا کې چې دوه سوو يې ټوپکونه او نورو يې سوتي او تېرونه لرل، خرس خانې (خېرخانې) ته نارسېدلې د مراد بېگ په کلي ننوتل. دلته داړه ماران په دې فکر شول چې په جنگ کې د دوی وژل کېدل به بابېزه وي، خو دا چې د شريعت له مخې امير ولري، نو دوی د جمعې په ورځ د ډسمبر په ۱۴ مه حبيب الله له يوې خطبې نه وروسته امير وټاکه او د ماسپښين د دريو بجو په شاوخوا کې باغ بالا او د برتانيې سفارت ته ورسېدل. باغ بالا يې ونيو او برتانوي سفارت ته يې ډاډ ورکړ چې دوی به د ملت د مېلمنو په شان په امن کې وي. (۱۰۷)

غبار وايي چې حبيب الله د کلکانو د ملا ويس په کلي کې د «د افغانستان د پاچا» په نوم وپېژندل شو (۱۰۸). نور نو د فيض محمد په ژبه:

د خاينو وزيرانو او د کابل نفوذمنو لکه د شور بازار حضرت [گل اغا مجددي]، سردار محمد عثمان خان، ولي محمد [د پاچا نايب] او د نورو په دستور چې دمخه يې حبيب الله ته پر کابل د يرغل کولو ښه وخت ښودلی او خپل ملاتړ وروړاندې کړی و، ياغيان د ارواښاد صدراعظم عبدالقدوس خان په کور ننوتل... دا وخت په دغه کور کې د حرييې مدرسه د اسماعيل خاکيگ او نورو ترکي افسرانو تر څارنې لاندې ځای پر ځای وه. داسې هم ياغيانو وکولی شول د شهرار په برج ورننوزي چې هلته د حبيبي ښوونځی د شوکت بيگ ترکي په سروالۍ ځای پر ځای و.

د محمد اکبر خان یو زوی چې د میر بچه په نوم یادېده، د یوې وړې قطعې په قوماندانۍ سخت مقاومت وکړ او دغه سیمه یې د ده افغانان د اوبو تر زیرمه تون پورې وساتله. داسې هم یو ټولګی افسرانو چې د حبیبې ښوونځي په سهیل ختیځ کې د امیر شېرعلي خان په پارک کې پراته وو، د یاغیانو مخه ونیوله او پرې یې نه ښودل چې زاړه ښار ته ورننوځي. سره له دې هم ټول ښاریان د توپونو او توپکونو په ډزو سره سخت وېرېدلي وو، خو د پاچا شخصي ساتونکو سوړو او یو څو نورو عسکرو رښتیني جنگ ته ملا وتړله. نور پوځ د یاغي توب په حال کې و، ځکه چې د دوی افسرانو د دوی جیرې خپلولې. دوی د دغه مشکل پرته پر خپلو افسرانو اچوله، نه پر یاغیانو او چې د ډزو قومنده ورکړل شوه، ډزې یې د هوا پر لور کولې.

اوس نو شور و زوړ او ګډوډي په ټول ښار کې خپره وه. امیر چې د خپلو مامورانو له خیانته خبر شو، په غوسه شو او امر یې ورکړ چې د کابل په خلکو او پر هغو قومي خلکو دې وسلې وویشلې شي چې ښار ته راغلي او لا جلال اباد ته له شینوارو سره د جنگ له پاره تللي نه وو.

خو د ښار د چاردهي په خلکو او پر ډېرو قومي ډلو د پنځوسو زرو توپکو او بیخي ډېرو کارتوسو وېشلو اغېز ونه کړ، علت یې دا و چې د پاچا د فاسدو وزیرانو او مامورانو په مقابل کې کرکه عمومي وه. بده یې لا دا وه چې ځینو وزیرو، منګلو او احمدزیو چې د شینوارو پر ضد جنگ ته راغلي وو، د کابل په اسه مایي غره باندې موقع ونیوله او د امیر پر پوځ یې ډزې پیل کړې.

غلام غوث [میر غوث الدین] د ملک جهانداد احمدزي زوی... له درې سوو توپکو سره ښار پرېښود، خوست ته ستون شو، خپل خلک یې وسله وال

کړل او د حکومت پر ضد جگ شول. نورو قومونو هم همدغسې وکړل، ځکه چې د ټوپکو په وېشلو باندې کنټرول نه و.

امیر چې په دې پوه شو چې د چاردهي خلکو چې د هغه وروستی هيله او ملاتړ وو، هغه ته شا وگرځوله، په وېره کې شو. څلور ورځې وروسته له هغه چې حبیب الله او سید حسین په کابل باندې دانگلي وو، هغه خپله مور، بنځه، خور او واده ماشومان له ډېرې خزانې سره کندهار ته واستول.

نښتې دولس ورځې او یوولس شپې په پرله پسې ډول روانې وې. کومې وسلې چې په کلوله پشته او باغ بالا کې زېرمه شوې وې، د کوهدامنیو، کوهستانیو او نورو یاغیانو لاس ته ورغلې. د دغو وسلو ډېره برخه چې د امیر عبدالرحمن خان له وخت نه را په دې خوا زېرمه شوې وې، په دې موخه چې د باندنیو یرغل کوونکو په مقابل کې استعمال شي، د تل له پاره له لاسه ووتلې.

حبیب الله د جنگ په حال کې د هوایي بم له امله پر اوږه ټپي شو او هغه سمدلاسه کوهدامن ته په شا شو. (۱۰۹)

خو د غبار په وینا «بچه سقاو در زیر آتش توپهای دولت در آن طرف تپه شیرپور به ضربت چره شریل زخم برداشت و به جای نامعلومی برده شد و به سرعت مداوا شد. (۱۱۰)

د حبیب الله په پرشا کېدلو سره نښتې سپکې شوې، خو په ټپه ونه درېدلې. پاچا امان الله ته موقع په لاس ورغله چې یاغیان خواره او بې اغېزې کړي. د فیض محمد په وینا حکومتي عسکرو د حبیب الله په هستوګنځي، مراد بیک کلي ډزې کولې او بمونه یې پرې غورځول، خو اثر یې نه کاوه. داسې هم د پاچا هغه فرمان بې اغېزې شو چې د حبیب الله په سړي د څلوېښتو

زرو روپیو انعام ایښی و. نښتې تر یکشنبې د جنوري تر دیارلسمې پورې روانې وې. امان الله له منظم پوځ، قومي واحدونو او د کابل او چاردهي خلکو نه وېرېده چې له حکومت نه خپه وو.

د هغه له پاره دا هم نااراموونکې وه چې په زرگونو ټوپک او توپونه وېشل شوي وو. بې له دې چې اثر وکړي او پیلوټانو نه شو کولی چې د دښمن پر مهمو ځایونو غوڅوونکي واورونه وکړي؛ نو امیر اوس پر خپل قابلیت چې بریالی شي، عقیده له لاسه ورکړې وه او په دې ډول یې د حبیب الله د بریالیتوب له پاره ډگر برابر کړ. (۱۱)

پاچا امان الله د دوشنبې په ورځ د جنوري په ۱۴ مه کال ۱۹۲۹ له پاچایی نه لاس واخیست او هغه یې خپل مشر ورور، عنایت الله ته وسپارله او په خپله د سهار په نهو بجو له پنځو موټرو سره د کندهار په لور روان شو. له محمود طرزي، غلام صدیق خرخي، د دربار وزیر محمد یعقوب، د کورنیو چارو وزارت مرستیال عبدالاحد او شپږو شخصي ساتونکو سره یوځای، زر هم له ځان سر یووړل چې ټول ارزښت یې لس میلیون روپۍ کېده.

پاچا عنایت الله د ورځې په یوه بجه په داسې حال کې چې د خبرخاني په کوتل کې لښتې روانې وې، د کابل ځینې مخور، پوځي استازي او قومي کسان د دلکشا په ماڼۍ کې د بیعت منلو له پاره وبلل. هغو ته د پاچا امان الله د گوښه کېدو فرمان ولوستل شو او نوي پاچا ته د هغو د بیعت لوړې پر ځای شوې. نور د فیض په ژبه:

عنایت الله هغه بې وجدانه، رذیل د شوربازار حضرت گل اغا
مجددي، محمد عثمان او دوه یا نور د دروغو ملایان چې په خپله د
یاغي توپ محرکان وو، وغوښتل چې له هغو عمري غلو او شریرو

جانپانو حبیب الله او سید حسین سره وگوري. داسې یې هم د هغو په لاس هغوی ته یوه لیکنه واستوله. په دغه مقصد چې اوس نو امان الله چې تاسې کافر گانه، گوښه شوی او پر ځای د کابل د خلکو له خوازه پاچا شوی یم چې تاسې هم ما «رښتینی مسلمان» گڼئ، نو د جنگ له پاره ټول دلیونه له منځه وړل شوي دي. که تاسې په رښتیا د رښتین توب له پاره جنگېدلي یی، نه د مسلمانانو تر منځ د دښمنۍ لپاره؛ نو بیا لازمه ده چې بې اتفاقي پرېږدئ او د افغان امیر صلاحیت وپېژنئ. (۱۱۲)

هڅیات په لار کې د امان الله د گوښه کېدو او د عنايت الله له پاچا کېدلو نه هغه نظامي واحدونه او قومي خلک خبر کړل چې په ستراتیجیکي ځایونو کې ځای پر ځای وو. دوی له عسکرو نه وغوښتل چې جنگ بس کړي، په دې یې خبر کړل چې دوی حبیب الله او سید حسین سره د خبرو کولو له پاره روان دي. د دوی په سپارښتنې ډېرو عسکرو خپل ځایونه پرېښودل او د ښار په لور روان شول. یوازې لږ شمېر پر ځای پاتې شول چې د وضعې په رښتیني حال ځان خبر کړي.

هڅیات حبیب الله او سید حسین ته په رسېدلو سره د نوي پاچا پیغام ور ورساوه، خو هغوی د پاچا د پیغام او د خپل رسمي مقصد پر خلاف په خپله حبیب الله د پاچا کېدلو له پاره وهڅاوه او ورته یې وویل چې دی د پاچایۍ مستحق دی، نه عنايت الله. په دغه عجب دلیل چې «د دغه حقیقت په نظر کې نیولو سره چې حبیب الله د رجب په لومړۍ [۱۹۲۸، جنوري، ۱۴] سره سمون کوي، نو ته، نه عنايت الله د تخت رښتینی مستحق کېږي. که عنايت الله تاته بیعت نه کوي، د هغه کړه به د شریعت له مخې ناروا وي. (۱۱۳)

حبيب الله او سيد حسين د هيت د دغسې نظر په اورېدلو سره سم له لاسه د ښار په لور وخوځېدل. په لار کې يې هغه وسلې چې دمخه يې پرې ايښې وې، ټولې کړې. په دې ډول اته ويشته وسله وال مېړونه په شکېدلو جامو کې له تش لاسو کوهدامنيانو سره له ده افغانان نه په ښار ننوتل. د چاريار نارې سورې يې پورته کړې او هوايي ډزې يې وکړې. د ښار خلک لا دمخه د امان الله پر ضد متمايل شوي وو، دوی له هغو ډېرو وسلو نه کار وانه خيست چې هغو ته ورکړلې شوې وې، نو د حبيب الله ملگرو او سيد حسين ښار په قبضه کې ونيوه، حبيب الله د عنايت الله له هيت سره چې اوس د هغه ډېر عزتمن مېلمانه وو، د باغ بالا قصر ته وختل. سيد حسين چې ښار ارام وموند هم له هغو سره يو ځای شو. عنايت الله د خپلې پاچايۍ په اوله ورځ خپل ځان او خپل وزيران په ارگ کې ايسار وموندل. د سه شنبې په ورځ د جنورۍ په پېنځلسمه د چاردهي او د کابل ډېر ښاريان د شاه زي حیات الله او محمد کبير او نورو سردارانو په گډون چې يوه ورځ دمخه يې عنايت الله ته د بيعت لوړه کړې وه، له سوغاتونو سره په باغ بالا کې د حبيب الله سلام ته لاړل او وروسته له هغه چې هغه يې له خپل رښتين توپ نه ډاډه کړ او د واکمنېدو مبارکي يې ورته وويله، کورونو ته ستانه شول.

په دې ډول په ښار کې، په يوه وخت کې دوه پاچايان ځای پر ځای وو. يو نالوستی ډاډه مار او بل بې زړه او ناوړه سردار. يو هم د واکمنۍ وړ نه و او دا پرله پسې ناکرارۍ وې چې دوی يې را دمخه کړي وو، خو ډاډه مار په يرغليز او سردار د ځان ساتنې په حال کې و. وروستی هغه وخت پوره بې زړه شو چې د شور بازار حضرت، سردار محمد عثمان او نور خاينو وزيرانو او د هغوی غوره مالو ملگرو هغه د حبيب الله په اړه له خپلو نظريو نه خبر کړ. دوی

په دغه کار سره هغه ووپراوه او د تخت له دفاع نه يې د هغه اراده ولږزوله، البته که لرله يې.

د چارشنبې په ورځ د جنورۍ په ۱۶ مه په داسې حال کې چې د کوهدامنيو او امان الله د پلويانو ترمنځ نښتې لا هم روانې وې او اتيا بهسودي هزاره گانو د قلعې بلند او کلوله پشته له وسله تون نه دفاع کوله، د ښار ځينو لويانو لکه د شورا سروال شير احمد، د پوهنې وزير فيض محمد، د سوداگرۍ پخوانی وزير عبدالهادي، د مالياتو وزير مير هاشم، د امير عبدالرحمن زامنو (سردار امين الله او سردار محمد عمر) او د وزارتونو يو شمېر مرستيالانو او د دولتي څانگو سروالانو د حبيب الله تابعيت ومانه. په هماغه ورځ د ښار قزلباش باغ بالا ته لاړل او حبيب الله ته يې بيعت وکړ.

نښتې غلې شوې، د شور بازار حضرت سردار محمد عثمان او يو څو وزيرانو کوبښن وکړ چې عنايت الله وهڅوي چې واکمني پرېږدي او ارگ خوشې کړي. عنايت الله موافقه وکړه. په هماغه ورځ حبيب الله د شور بازار حضرت له يو فرمان سره عنايت الله ته واستاوه چې هغه، د هغه د خوندي توب ضمانت کوي. عنايت الله د پنجشنبې په ورځ د ۱۹۲۹ کال د جنورۍ په ۱۷ مه له دريو ورځو تش په نامه پاچايي نه وروسته حبيب الله ته په دغو لفظونو سره له واکمنۍ نه تېر شو.

زما ورور حبيب الله، ټولو ته څرگنده ده چې زه نه غواړم پاچا اوسم. د پلار له مړينې نه وروسته مې هيڅکله د تخت د گټلو له پاره هېله نه ده کړې. زه اړ شوم چې هغه يوازې د لويانو په ټينگار ومنم چې هغوی په تخت باندې زما کښېناستل د خلکو د شتمنۍ او د اسلام له پياوړي توب سره تړلی وگانه؛ خو اوس چې زه وينم د مسلمانانو وينې توپيري، پرېکړه مې وکړه چې د

افغان امارت له پاره له خپلې دعوانه تېر شم او د نورو صاف زړو مسلمانانو په شان تاسو ته خپل بيعت درکړم. نن ورځ په ارگ کې له ما سره لاندې مسلمانانو ژمنه کړې ده. په دغې لیکنې کې د شلو حکومتي کسانو نومونه دي چې په هغو کې د محمد ولي او عبدالعزيز نومونه هم شته. عنايت الله د لیک په دوام حبيب الله ته خپل بيعت په لاندې شرطونو سره ورکوي:

لومړی دا چې ماته، زما کورنۍ ته او زما پراخې شوې کورنۍ ته او د پورته نوموړو کسانو او د ارگ ټولو افسرانو او عسکرو ته دې حتماً د خوندي توب ضمانت وي.

دوهمه دا چې زه او زما کورنۍ يا کندهار يا بهر ته تلونکي يو. غواړم کندهار ته د تگ له پاره بايد يوه الوتکه زما په خدمت کې وي.

درېمه دا چې زه غواړم محمد ولي خان، عبدالعزيز خان او احمد علي خان ته اجازه وي، که غواړي له خپلو کورنيو سره د باندې ولاړ شي.

څلورمه دا چې له نن نه د يوې مياشتې په بهير کې هر هغه لوړ رتبه مامور ته اجازه وي که غواړي له خپلو کورنيو سره د باندې ولاړ شي.

پنځمه دا، تر هغو چې زما له پاره الوتکه راځي، زه په ارگ کې اوسم. (۱۱۹)

د جنورۍ په اتلسمه د جمعې په ورځ د حبيب الله په غوښتنه دوه برتانوي الوتکې د کابل په هوايي ډگر کې ښکته شوې. په هغو کې د درېيو ورځو پاچا، د هغه کورنۍ، دوه خپلوان يې، د حرب له پخواني وزير عبدالعزيز او احمد علي خان سره د پېښور په لور ولاړل. دوی بيا له هغه ځايه په ريل کې چمن او له چمن نه په موټرو کې په کندهار کې له امان الله سره يو ځای شول.

په دې ډول د ضيايي کورنۍ چې نيمه پېړۍ د مخه د امير عبدالرحمن په کونښن سره واکمنۍ ته رسېدلې وه، له واک نه ولوېده او واکمني په معاصر افغانستان کې يو کوهدامني داړه مار ته په لاس ورغله چې ځان يې امير حبيب الله د دين خادم په نامه ياد کړ. محمد ولي په کابل کې پاتې شو.

امان الله په کندهار کې د سردار عنايت الله په رسېدلو سره بېرته په غورځنگ شو، په دغه نيت چې له لاسه تللې واکمني بېرته خپله کړي، لکه چې امير شيرعلي له هغه وخت نه شپېته کاله د مخه له همدغه ښار نه په کابل کې له لاسه تللې پاچايي بېرته گټلې وه؛ خو امان الله د امير شيرعلي پر خلاف په خپلو کونښنونو کې بريالۍ نه شو. دلته زه د منشي علي احمد د ليکنې له مخې چې هغه د پاچا منشي په توگه تر غزني پورې د امان الله مارش په دقيق او اوږد ډول ليکلې، د دغه مارش لنډيز وړاندې کوم.

امان الله په کندهار کې په يوې سترې غونډې کې بيا د پاچا په توگه وپېژندل شو؛ خو هلته يې نوې حکومت جوړ کړ او هرې خوا ته يې فرمانونه واستول او خلک يې د حبيب الله پرځولو ته وبلل. د حرب وزير عبدالعزيز او عبدالاحد مايار په کونښنونو سره امان الله وکولې شول د مارچ په مياشت کې له لېرو ډېر څلور زره قومي خلکو او پېنځه سوه منظم پوځ سره د کابل په نيت روان شي. د دغه مارش په مقابل کې په قلات او مکر کې د سقاويانو له خوا مقاومت شو. په مکر کې حتی د محمد اکرم په نامه يوه محمدزي غونډ مشر هم د سقاو زوی په پلوی نابريالۍ مقاومت وکړ.

له دې سره سره مارش تر غزني پورې بې له غټ مقاومته ورسېد. په مکر کې جاغوري هزارگان او وروسته د بهسودو، مالستان، جاغوري او نورو ځايونو نه څه باندې شپږ زره هزاره مېړونه د ملاتړ په توگه د پاچا امان الله کمپ ته

ورسېدل، خو د دوی راتگ د غلزیو خېلونه لکه اندر، سلیمان خېل او ترکي لا وپارول او د غزني سقاوي حاکم محمد کریم په دغو قومونو کې د گرځېدلو په وخت کې دغسې تبلیغ کاوه چې که امان الله په رښتیا کافر نه وای، هزاره گان به یې چې د دوی پخواني دښمنان دي، نه وای غوښتي او د دوی شته والی یوازې دغه مانا لري چې هغه د غیر افغانانو له خوا د افغانانو خپل دي. د دغې ډنډورې اغېزه سملاسي وه. په داسې حال کې چې د مخه یوازې شل په سلو کې د امان الله مخالف وو، اوس یې ټول مخالف شول. (۱۱۵)

په داسې حال کې چې د سقاوي پوځ سپاه سالار پردل خان دننه د غزني په ښار کې وو، امان الله په ښار باندې د یرغل حکم وکړ او هزاره گان یې شاته د ساتنې له پاره وگمارل. وروسته دوی هم د پاچا امان الله په حکم په ښار یرغل یووړ. له مقابلې خوا سلیمان خېلو، اندرو، تره کو، دوتنیو او تاجکانو په غزني کې د پاچا په پوځ حملې پیل کړې. د نښتو په پیل کې بری د پاچا د پوځ په گټه و، خو نښتې پسې اوږدې شوې او یو شمېر کندهاري او هراتي عسکر وتښتېدل او هزاره مېړونو اغېزمن کار ونه کړای شو.

د پاچا پیسې او وسلې هم مخ په خلاصېدو وې او عسکرو ته خواړه رسول او تنخوا ورکول هم سخت شوي وو. په دغو ټولو سربېره د غزني د شاوخوا له زېرو سیمو سره د پوځ نااښايي گرانه تمامېده. د دوی ټولو نتيجه دا شوه چې پاچا امان الله معنویات بایلي. امان الله هم عصبي او په وېره کې شو. خپل دوه مشاورین محمد یعقوب (د دربار وزیر) او محمد حسن جان (د پاچا اوبښی) یې وغوښتل او له هغوی سره په پټه جرگه شو. هغه ته د هغو مصلحت دا و چې له غزني نه په منظم ډول په شاکي او افغانستان پرېږدي. دوی د خپل مصلحت په ملاتړ وویل چې ټول افغان ملت په څرگند ډول د هغه پر ضد دی.

دوی د شپې له خوا د کندهاریو او هراتیو تښتېدلو ته اشاره وکړه او دلیل یې راوړ، څنگه چې دغو ناپوهو احمقانو د ستاسې اعلحضرت د لسو کالونو خدمت درناوی ونه کړ، تاسې باید افغانستان پرېږدئ او که تاسې اعلحضرت (بیا) پاچا شئ، څه گټه به وکړي، ځکه چې د افغانستان وضع پوره ګټه وډه ده او شتمني یې هم ضایع شوې ده.

له هغه وروسته پاچا کندهاري خانان، بیرغ لرونکي او عبدالاحد خان سره جرګه کړل او د تللو تجویز یې ور وړاندې کړ. د کندهاریو معنویات دومره ضعیف شوي وو چې هغو ټولو رضایت وښود. عبدالاحد خان مخالفت وکړ او یې ویل چې وردګو له سقاویانو نه ډېر مهمات تر لاسه کړي. هغه وړاندیز وکړ چې څه وخت چې پوځ په وردګو کې وي د هغوی ټول لګښت به ورکړي او د وردګو له لارې دې په کابل باندې یرغل وشي. عبدالاحد هغه یوازینی کس و چې د پاچا له وتلو سره یې موافقه نه لرله او د هغه پلان ونه منل شو. (۱۱۶)

پاچا امان الله بیا پوځ ته مخ په کندهار د مارش امر وکړ. کندهار ته د امان الله په رسېدلو سره سقاویان مقرر ته ورسېدل او هرات هم د حبیب الله له پاره د عبد الرحیم کوهستاني له خوا ونیول شو. امان الله د مۍ په میاشت کې له کندهار نه د چمن په لار هندوستان او له هغه ځایه د ایټالېي مرکز روم ته لاړ او هلته یې پاتې عمر تېر کړ. په ۱۹۶۱ کال کې د اويا کلونو په منگ مړ شو او مړی یې د هغه د وصیت له مخې افغانستان ته راوړل شو او په جلال اباد کې د خپل پلار د قبر تر څنګ خاورو ته وسپارل شو.

اوس د دې وخت را رسېدلی چې پر پاچا امان الله او د هغه پر واکمنۍ بحث وکړم او لیکنه پای ته ورسوم.

پایلیک

په معاصر افغانستان کې پاچا امان الله یوازینی واکمن دی چې د عمومو په فشار سره له وطن نه د تل له پاره ووت، ټول سمونونه یې په تپه ودرول شول، اساسي قانون یې لغوه شو، ټول دولتي نظام یې نسکور شو او د ناکراري یوه نوې دوره پیل شوه. ټولنه په دغو ټولو پېښو سره په ژور ډول زیانمنه شوه او افغانستان د تمدن له کاروان نه کلونه کلونه وروسته ولوېد. دا په واقع کې یوه ملي غمېزه وه. پوښتنه دا ده چې ولې دغسې وشول او کومو کسانو او ډلو د دغې پېښې په واقعي کولو کې لاس لاره؟

داسې ویل به ساده ګي وي او لکه څنګه چې کله کله اورېدل کېږي چې دا ټول په خپله د امان الله له امله وو، که داسې وای د هغه په وتلو سره به ارامي راغلې او نور ژوند به یقیني شوی وای او سمونونه به یې په راتلونکي کې له سره نیول شوي نه وای.

په دې کې شک نه شته چې د پاچا ځیني سمونونه بې ځایه وو؛ خو ډېر یې په تېره د پوهنې او صنعتي کولو سمونونه، بنسټیز او ضروري وو. دومره وو چې ټول یې په ګړندی توګه او په زور او ځینې یې لا په ننداره ییز ډول پلي کېدل. په اصل کې ټولو سمونونو لږ یا ډېر د ټولنې نفوذناکې ډلې اغېزمنولې، لکه ملکي ماموران، نظامي افسران، قومي مشران، ملايان، قاضيان، روحاني پيران او محمدزي سرداران.

دا ټول په عمومي ډول له دې امله چې د سمونونو په پلي کولو او په دولتي لګښت سره د پوهنې او روغتيايي اسانتياوو د برابرولو، د دفتري ادارو د زیاتولو، د سفارتونو د چلولو، د نویو مامورانو او د باندنيو متخصصانو د استخدام، د نویو ودانیو د جوړولو او نظامي وسلو د پېرودلو له امله حکومتي لګښتونه دومره ډېر

شوي وو چې په دولتي عایداتو سره نه پوره کېدل. د خوست بلوا هم اقتصاد او هم د حکومت مالي توان ته سخته صدمه ورسوله. انگریزانو هغه پیسې هم درولې وې چې افغانستان ته یې په اصل کې د هند د ساتنې په مقصد له ۱۸۸۳ څخه وروسته ورکولې.

په دغه حال کې پاچا امان الله دې ته اړ شو چې د ځمکو مالیات څو وارې ډېر کړي، د ډلو او کسانو عنعنوي مادي امتیازونه کټ کړي او افسران وهڅوي چې له خپلو څو میاشتو معاش نه حکومت ته د بسپنې ورکولو په نامه تېر شي. دا ټول په دغسې حال کې چې د ملکي مامورانو او نظامي افسرانو معاشونو په اصل کې د هغو د کورنیو لگښتونه پوره کولی نه شول؛ نو نظامي افسرانو د عسکرو له جېرې، معاش او د ملکي مامورانو له دولتي پرو او خلکو نه ناوړه گټې تر لاسه کولې؛ خو په هغه وخت کې د ټولو لیکنو له مخې له هغو نه نارضايت عام و؛ نو دا به به یې ځایه نه وي چې په دغو دلیلونو او داسې هم په ځینو پاروونکو سمونونو سره د پوهنې له منسوبانو او له ویښو ښځو نه پرته د ټولنې نفوذمنې ډلې او هم ملکي او نظامي افسران لږ و ډېر ټول په بالقوه ډول ناراضه وو.

البته په دوی کې هغوی په تېره مشروطه غوښتونکي چې په حکومتي چارو نوي گمارل شوي وو او هغو چې له خپلو رسمي مقامونو نه یې ناوړې گټنې کولې، له موجودې وضع څخه راضي وو؛ خو په هغې ازادې فضا کې چې پاچا امان الله واقعي کړې وه، د شکایت غبرونه لوړ او عام وو.

په افغانستان کې چې هر وخت له اوږدې خپه کوونکې دورې نه وروسته ازداي واقعي شوې، شکایتونه عام شوي او حتی بې مسئولیته غبرونه پورته شوي دي، خو نارضايت که عام هم وي، د دولتي نظام دنسکورېدلو سبب کېدلی

نه شي، دومره چې د هغه چلوونكي په تېره د سر چلوونكي يې په تركيب كې سره همغاړي، په موخه كې سره يو موټي او په هوډ كې ټينگ او پر نياو ولاړ وي. د پاچا امان الله د نظام د سرچلوونكي دغسې نه وو او نظامي قوه يې هم وړه وه.

داړه مارو چې كابل تر فشار لاندې ونيوه او پاچا امان الله چې كابل پرېښود، اصلي علت يې دا و چې نظامي پوځ له كابل نه اغېزمنه دفاع ونكړه، يا يې دفاع كولى نه شوه.

لكه چې د مخه مې ويلي، پاچا امان الله د پوره خپلواكۍ تر گټلو وروسته خپل پوځ د پلار او نيكه له پوځونو نه ډېر كم كړى و، په دغه خام فكر چې افغانستان ته له باندې نه خطر متوجه نه دى او اوس د قلم وخت دى، نه د تورې. دا چې د افغانستان پوځ د ده په وخت كې د لومړي ځل له پاره د ۱۱ جنگي الوتكو په لرلو سره د فضايي قوې خاوند شوى و، شايد د هغه په دغه فكر باندې هم اغېزه لرلې وي. په هغو سربېره حتى دغه كم شوى پوځ هم د محمد ولي په لاس هغه وخت چې د حرب وزير و او وروسته د شينوارو په ياغي توب سره، نور هم خراب شو. د محمد ولي د رول په هكله چې د جمهوري غوښتونكو د ډلې د مشر په توگه يې ځان ته خاصه اجنډا لرله، منشي علي احمد ليكي چې:

د حرب په وزارت كې د محمد ولي د بني لاس سړى (د هغه مرستيال) حبيب الله و. محمد ولي په هغه پوره ډاډه و. ورو ورو (د حرب د پخواني وزير محمد نادر) ټول اعتباري كسان پر هغو كسانو بدل شول چې دوى غوره كړي وو.

د پوځ شمېر د بودیجې له لارې کم شو او زېرمه شوې پیسې پوځ ته د څیزونو په اخیستلو ولگېدلې. پیروندې د فاسدو مامورانو په وسپله وشوې چې په نتيجه کې محمد ولي او حبيب الله دواړو خپل جیونه ډک کړل.

د دې له پاره چې حکومت کمزوری شي، که څه وخت انقلاب پېښېږي؛ نو پوځ به هم ناراضه او هم ناتوان شوی وي، له همدې امله محمد ولي پر همدغه فکر عمل وکړ. ولایتي چوڼۍ په خپله د ولایت له کسانو نه په پچې سره جوړې شوې. دوی ته غله کله کله پوره ورکول کېده. افسرانو هغه خپلوله او عسکرو ته یې دومره ورکوله چې پرې ژوندي وي، نو په دې ډول یو عسکر چې وړی و، په داسې حالت کې به نه و چې خپلې کورنۍ ته نفقه پیدا کړي، د هغه کورنۍ به اړ کېده چې گدایي وکړي. (۱۱۷)

دغه لږ شوي او ابتر شوي پوځ د شینوارو په یاغي کېدو سره نوره هم صدمه ولیدله. له دې سره سره د غبار په وینا د کابل له دفاع نه لږ څه د مخه «... تقریباً دوازه هزار عسکر غیر منظم و منظم در سرتاسر خط کوتل خیرخانه وغیره حصص تمرکز یافت و اشغال قطعي کاپیسا و پروان محتمل گردید.» (۱۱۸) خو له هغو نه په اغېزمنه توګه کار وانه خیستل شو. همدارنګه د غبار په وینا د پغمان او لوګر له رضاکارو نه هم کار وانه خیستل شو. د کابل او چاردهي پر خلکو د وسلو ویشلو هم ګټه ونه کړه او هغه قومي ملېشاوې چې د شینوارو د ځپلو له پاره لا هم په کابل کې وې، یا خوړې شوې یا یې خپل ټوپکونه په حکومتي عسکرو تش کړل.

د کابل په دفاع کې د فیض محمد په وینا «... یوازې د امیر سورو ساتونکو (پاچایي رسالې) او یو څه نورو عسکرو د زړه نه جنګ وکړ، نور پوځ د بغاوت په حال کې و. (۱۱۹) غبار لا وایي چې «... اختلال دستگاه ادراه ...

بجايی که دزدی فقط با سه صد نفر تفنگدار... در پای تخت افغانستان حمله برد، وزارت حریه فقط ۸۰ نفر برای دفاع حاضر کرده توانست بس». (۱۲۰) خو غبار په عین حال کې په ارگ کې د دوو زرو عسکرو له شته والي نه هم غږېږي. (۱۲۱)

فیض محمد د داړه مارو دغه لاس بری عمومي نارضايت او د حکومتي مامورانو او حضرتانو په رول کې ويني، په داسې حال کې چې غبار يې په «... فقدان مرکز عالی سوق و اداره با سبوتاژ دستهای مخفی در داخل دستگاه دولت» (۱۲۲) کې ويني.

پر عمومي نارضايت مې کافي بحث کړی اوس به د لوړې اغېزمنې قوماندانۍ په نشتوالي، سبوتاژ، حکومتي لوړو کسانو، ملايانو او حضرتانو وغږېږم چې د نظام په نسکورولو کې يې په ډېر حساس وخت کې ټاکنو کې رول ولوباوه.

په حکومتي لوړو کسانو کې په خپله پاچا د ټولو په سر کې و چې د يوه انقلابي مصلح په توګه يې غوښتل د ټولنې ځينې اړيکې په خپل فکر سمې او دولتي نظام عصري کړی او ولس د عصري مدنيت او د پرمختګ په کرښې باندې روان کړي.

پاچا امان الله د نورو مصلحانو په شان د خپلې ټولنې موجود حال ته په انتقادي سترګه کتل. پروګرام يې دا شو چې ټولنه او نظام د نظامنامو په ايستلو او د هغو په پلي کولو سره اصلاح کړي. د ډاکټر محمد هاشم کمالی په نظر د نظامنامو سمونونو چې د پاچا امان الله په دورې کې و ايستل شول، تر يوه حده پورې د نونسمې پېړۍ د وروستيو کلونو د ترکيې تنظيماتو له سمونونو نه متاثر او په ځينو برخو کې ورسره ورته وو. امان الله د ترکيې له مشر اتاترک

سره تماس تینګ کړ او ترکي مشاوران یې استخدام کړل چې هغو د نظامنامو په ایستلو کې لوی رول ولوباوه. (۱۲۳)

په داسې حال کې چې ترکيې تنظیمات په عمده ډول د اداري او نظامي چارو په اړه وو، د پاچا امان الله نظامنامې د اجتماعي، اقتصادي او اداري چارو په اړه وې. لومړنۍ په اوله درجه نظام د پیاوړي کېدو او وروستی د نظام او ټولنې د اصلاح په هکله و. د دواړو ترمېنځ بل غټ توپیر دا و چې تنظیمات له ۱۸۳۹ نه تر ۱۸۷۶ پورې په وار وار ایستل کېدل او نظامنامې ټولې په دوه ځل وایستلې شوې، په داسې حال کې چې د ټولنې او اداري اصلاح په ماهیت کې یوه روانه پروسه ده یا باید وي.

د پاچا د اوسني محمد حسن له خولې نه ویل شوي چې اتاترک امان الله ته وویل چې که قوي نظامي قوه ونه لرې، سمونونه به سرتو ونه رسېږي. امان الله د هغه په سپارښتنې عمل ونه کړ؛ خو د خپلو پروگرامونو د پر مخ بیولو له پاره یې ډېر ترکي متخصصان وگمارل. ترکیه د هغه خوښېدلې او په ترکي ژبې هم ښه پوهېده. حقیقت دا دی چې امان الله چې په اصل کې یو ملکي فرد و، د اتاترک پر خلاف چې مسلکي جنرال و، نظامي پوځ ته په اهمیت قایل نه و، سره له دې چې د زېږو افغانانو او د یوه پوره محاط شوي هېواد سروالي ور په غاړه وه؛ نو امان الله خپل اصلاحي پروگرامونه د ټولنې مدني کولو او د سیاسي نظام عصري کولو ته متوجه کړل. له مدني کولو نه مې مقصد دا دی چې د امان الله په نظر د افغان ټولنې ټول فردونه په حقونو کې سره برابر، له قانوني ازادۍ نه برخمن او له تبعیض او امتیاز نه پاک وي. دی افغانانو ته تر دې حده په برابرۍ تینګ و چې په کندهار کې یې خلکو ته وویل چې «خودم گاهی خوش ندارم که محض برای ابادی یک شهر غلجایی و دارنی را بهم بیاندازم و بلحاظ قومیت و شخصیت ملت

عزیزم را مانند سابق تکه تکه و پارچه پارچه کرده رقابت شدیدی بین شان تولید کنم. (۱۲۴)

د غلامۍ له کړۍ نه د هزاره گانو ازادېدل د امان الله د خوښې غټه موضوع وه. د هغه لور هندیه په خپلې خاصې فارسي کې له ښاغلي طارق بزگر سره په مرکه کې وایي چې «برای بابۀ جانم چیزی که زیادتر سبب خوشحالی او شده ... ازاد کردن غلامان بود. همان شب همان روزیکه دستور داده شد که غلامان ازاد هستند تمام آن شب آتشبازی شد... و این همه برای بابۀ جانم یک یادگار عمیق ماند. خودش خوش بود از این کارش.» (۱۲۵) پاچا امان الله د اغېزمنو ډلو او کسانو امتیازونه په دغه فکر له مېنځه یووړل چې «خودم هیچ نوع امتیاز و افتراقی در بین افغان های مملکت خود مناسب نمی بینم». (۱۲۶) د ده په نظر د افغانستان هر تبعه افغان یو حقوقي او سیاسي واحد و «هر کسیکه در افغانستان سکونت دارد و از هر مذهب و فرقه که باشد و هر کار و صنعت و خدمتیکه میکند، تماماً افغانان گفته میشوند. (۱۲۷) داسې هم نه وه چې د ده د برابری مفکوره تش د کاغذ د مخ توري وي. لکه چې د مخه مې راوړي د غبار په وینا: «روح این مواد قانونی آن بود که در عمل مورد تطبیق قرار داشت و از لوٹ ریا و مردم فریبی و کذب و نفاق مبرا بود».

د پاچا امان الله په څه لږ لس کلنې دورې کې هېڅ افغان د سیاسي نظر د څرگندولو له امله بندي شوی نه دی. دا چې په هغه وخت کې سیاسي ډلې له افراطي مفکورو سره فعالې وې، د همدغې ازادۍ برکت و. پاچا امان الله د یوه پاک زړي واکمن په توګه د جاسوسۍ له څانګې نه کار وانه خيست. ښځو ته د ځينو اساسي حقونو په منلو سره پاچا د ټولنې د مدني کولو په لور یو بل مهم ګام پورته کړ. د ټولنې د مدني کولو په لور یو بل اساسي ګام د پوهنې عامول وو چې د پاچا د دغه نظر له مخې واخيستل شو چې

«باید کوشش ما و شما در عالم بودن و دانسته شدن تمام افراد افغانستان باشد، اگر چه مسلمان باشد یا هندو و یا دیگر کسی باشد.» (۱۲۷) ده له پوهې، پوهنې او فن سره دومره لېوالتیا لرله چې په ۱۹۱۴ کال کې یې د محمود طرزي له ثریا نومي لور سره د خپل واده لگښت د یوه ښوونځي د جوړولو له پاره ځانگړی کړ. د هغه وخت یوه ځوان پاچا زوی د دغه عمل اهمیت له دې نه جوتېږي چې حتی د نن ورځې عصري افغانان هم په ودونو کې رواج ته په اطاعت سره ننداره ییز لگښتونه کوي. پاچا امان الله ته پوهنه د مدني مذهب په شان وه، په داسې حال کې چې امیر شیرعلي خان ته پوځ د مدني مذهب په شان و.

د ټولنې د مدني کولو له پاره د دغسې دموکرات یا لبر تر لېږه تمثيلي نظام شته والی ضروري وي چې له وړ او اصولي کسانو نه جوړ وي او دوی په اتفاق او مسئولیت سره حکومت وچلوي. امان الله دغسې حکومت نه لاره. د هغه د حکومت د سر ځینې کسان په خپلو کې سخت بې اتفاقه او نور یې جمهوري غوښتونکي وو. دوی ټولو په څرگند ډول پاچا ته غوږه مالي کوله؛ خو ځینو یې په کلکه په پټه وړانۍ کاوه. دا ټکی به ډېر ژر نور هم وسپړم. د پاچا امان الله بل اساسي نوبت د لویو جرگو له لارې د قانونونو ایستل او د سمونونو پاسول وو. له لویو جرگو نه کار اخیستل ښيي چې پاچا هغومره چې په ولس ډډه کوله، په عنعنوي اغېزې لرونکو ډلو یې نه کوله، خو د لویو جرگو استازو د ناکرارۍ په وخت کې ونه شو کولی یا یې نه غوښتل خلک د هغه په لیکه کې ودرېږي.

د پاچا غټه ماتې دا وه چې هغوی ته چې له زړه یې ورته خدمت کاوه، په سخته کې ورسره ونه درېدل. په نړۍ کې به بل دغسې ولس نه وي چې پاچا یې ورته هم په قانون او هم په عمل کې فردي ازادي ومني، خو د هغه

استازي هغه رد کړي. که د غبار دغه وینا دقیقه وي، د خوست د یاغیتوب په وخت کې د لویې جرگې د وکیلانو له خوا «کلمه ازادی فردی منحصر به امور شخصی گردید، نه در امور سیاسی و عقیدوی».

پاچا امان الله په شخصي لحاظ له افغان واکمنو نه څرگند توپیر لاره. په افغان واکمنو کې یوازې ده په افغانستان کې یوه نکاحي ښځه لرله چې هغه هم د ده په شان سمون پاله او لومړۍ افغانه وه چې د چادري له قید نه یې ځان ازاد کړ او ښځو او پوهنې ته یې خدمتونه وکړل. امان الله او دا، د سراج الاخبار په اداره کې سره اشنا او بیا سره ملګري او مېړه او ښځه او پاچا او ملکه شول. د پاچایۍ او ملکې په دوره کې دوی دواړه د ځوانۍ په جوش کې وو او دواړو فعال ژوند لاره.

امان الله د پاچاهۍ په وروستیو میاشتو کې د عاليې په نامه د خپل تره، سردار نصرالله لور ځان ته د دې له پاره په نکاح کړه چې مخالفانو ته وښيي چې دی نور نو د نارینه له پاره یوازې د یوې ښځې په نکاح کولو باندې ولاړ نه دی. دغه واده سیاسي و او دوام یې ونه کړ؛ خو امان الله په ایټالېې کې له یوې ایټالوۍ نجلی سره واده وکړ. په دې ډول هغه په ایټالېې کې دوه نکاحي ښځې لرلې.

امان الله د پاچایۍ په وخت کې هم د یوه عادي افغان غوندې ژوند کاوه. د بازار په ګڼه ګوڼه کې به په بدلو جامو کې ګرځېده، د ډوډۍ اخیستلو له پاره به یې په تېل ماتېل کې ځان ډوډۍ پخونکي ته رساوه، د دې له پاره چې د خلکو په حال ځان خبر کړي. داسې یې هم د قومي لویانو په مېنځ کې په حکومت او پاچا نیوکې کولې او له هغو سره به په ګډه د عرض کولو له پاره ارګ ته روانېده او چې په لار کې به پېژندل کېده، مشران به خجالتېدل او

بیا به پاچا هغوی مېلماننه کول؛ خو د دې برعکس هغه د امنیت گټوډونکو په مقابل کې د نیکه په څېر بې رحمه و. د هغو د له مېنځ نه وړلو له پاره به یې سم له لاسه د اعدام حکم ورکاوه، بې له دې چې د اعدام پایلې په نظر کې ونیسي، لکه چې د کندهار داړه مارو او د سقاو زوی په اړه یې دغسې حکمونه ورکړل.

پاچا امان الله موټر او موټر سایکل په مهارت سره چلول، د ټوپک او توپنگچې په استعمال ښه پوهېده. ماهر اس سپور و، د ټینس لوبه یې کوله، پیانو یې وهلله او یوې یې کوله. د هغه د یوه ستایوال په وینا «در سړای شاهي همیشه نمی نشیند. در فضاهای وسیع کار و گردش میکند. در موتر به هوا خوری تنها میرود» (۱۲۹).

امان الله د ژوند تر پایه پورې کارگر و. په ایټالېي کې یې نجاري او برقيټوب هم کاوه. د هنديي په وینا: «اگر موتر خراب میشد، لباس مستری را میپوشید، زیر موتر میرفت و آن را درست میکرد». د دغسې په کار مین شخص له پاره د پاچایي قدرت نه لوېدل او بیا جلا وطنه کېدل اسان نه وي. هنديه وايي چې پلار یې تر ۳۹ کلنۍ پورې دغومره ډېر کارونه کړي و چې «دفعتاً بیکار شد، بیکاری و دوری از وطن برایش بسیار سخت بود». غازي امان الله هم د غازي محمد ایوب په شان شو چې هغه هم د ځوانۍ په جوش کې په هندوستان کې جلاوطني شو، خو هلته هم د هغه شاوخوا ډېر افغانان وو، په داسې حال کې چې امان الله د افغانانو له ملگرتوب نه په ایټالېي کې بې برخې و.

د پاچا امان الله بله ځانگړنه مناقشه او مناظره کول وو، له امامانو او دیني عالمانو سره هم. هغوی ته به یې ویل چې خطبه باید د خلکو په ژبه وي چې هغوی پرې پوه شي. په خپله به یې شمله ییز لنگوتی په سر او توره

په ملا خطبه ویله او په دغسې جوش او احساس سر به یې وعظ کاوه چې اورېدونکي به یې په ژړا کول. په وگړو باندې یې تر دغې درجې پورې اعتماد کاوه چې حتی څه وخت چې کابل د سقاو زوی تر خطر لاندې هم و، باغ عمومي ته لاړ او هلته یې خلکو ته خبرې واورولې، خو د ده زړورتیا کله کله د ماجرا غوښتنې بڼه نیوله، لکه په منځنۍ اسیا کې د ده د ډېر پرمختللو هڅې. ده په دغسې سیمې او خلکو کې په خپلې سروالۍ سره اسلامي کانفدرېشن غوښته چې د بري چانس یې نه و او د ختیځو پښتنو په مېنځ کې یې هغسې کوښښونه ونه کړل، په داسې حال کې چې دغه سیمې په اصل کې د افغانستان زړه و او خلکو یې د خپلواکۍ په جنگونو کې دغه واقعیت عملاً ثابت کړی و. نننۍ ښيې چې محمود طرزي او ترکي پاشایانو دی منځنۍ اسیا ته هڅولی او د هغه برعکس د سردار نصرالله مرینې دی له دغو پښتنو نه لیرې کړی و. هر څه چې وو، پاچا امان الله په دواړو کې ناکام شو.

پاچا امان الله ډېره غټه ځانگړنه چې نابریالۍ یې کړه دا وه چې دی ډېر ایډیالېست (Idealist) او لږ واقع پال (Realist) و او له ژوند او پېښو نه یې زده کړه نه کوله، په داسې حال کې چې د یوه واکمن له پاره هغه هم د افغان ټینګې ستنې ټولنې واکمن له پاره، حتمي ده چې د خپلې ټولنې په ژوند، پېښو او د خلکو په ارزښتونو او غوښتنو باید واقعاً پوه وي او د هغو په نظر کې نیولو سره سمونیزې کړنلارې وېاسي او د همفکرو ملگرو او ډاډمنې نظامي قوې په لرلو سره یې په پلي کولو لاس پورې کړي. له دې سره سره ده غوښتل د ټولنې او حتی خلکو هغه نیمگړتیاوې سمې کړي چې د هغه په فکر، پرمختګ او ښه ژوند ته خنډ کېدل. په دې لار کې یې رېږې گاللې او مخالفونو ته یې زغمل. دی په رښتیا یو نوښتگر او غیر عادي افغان واکمن

و؛ خو دغه پاچا امان الله د اروپا په شپږ میاشتني سفر سره دومره بدلون وکړ چې نور یې ممکن په کلونو کې ونه کړي. امان الله له سفر نه وروسته نور نو هغه پخوانی دموکرات او ولسي واکمن نه و. له ده نه یو بل امان الله جوړ شوی و، هغسې امان الله چې زورواکی ته اوښتی او د دغه فکر له مخې یې حکومت کول پیل کړل چې تخت یا تابوت. د غبار په وینا «وختیکه شاه برگشت آنمرد گذشته نبود او بسیار خودرای و خود خواه و مغرور شده بود و با اقدامات عجولانه یې که نمود بزودی افغانستان را مستعد یک انفلاق منفی نمود». (۱۳۰) منشي علي احمد هم دغه فکر په لږ څه نرمو عبارتونو کې څرگندوي.

د پاچا امان الله له کړو نه داسې ښکاري چې دی د اروپا په سفر کې تر دې حده د اروپايي مدنیت تر اغېزې لاندې تللی و چې نور یې نو د کرښه افغانانو واکمني نه خوښېدل. د غبار تبصره پر ځای ښکاري چې مطلب یې دا دی چې امان الله وضع په خپله کړکېچنه کوله. په رښتیا هم د ده هغه فکر چې د کابل خلک دې سمدلاسه په جامو او چلند کې د اروپایانو په شان شي، له هغه نه پرته بله معنی نه لري. دا بل څه نه و، خو د افغان کلتوري ارزښتونو په مقابل کې د جنگ اعلان او هغه هم په دغسې حال کې چې څلور کاله دمخه دده، تر هغو ډېر نرم سمونونه په مطلق ډول ناکام شوي وو. په ټولنیز ډول د پاچا د دوهمې دورې سمونونه د لومړۍ دورې سمونونو په نسبت ډېر پاروونکي وو. داسې هم په لویه جرگه کې له ملایانو سره د پاچا چلند زیر او د یوه پاچا له پاره د ملت د استازو په مقابل کې نامناسب و. بیا هم د پاچا د دغو تېروتنو او پاروونکي چلند سره سره فکر نه کېده چې د داړه مارو یوه ډله به د افغانستان پاچايي نسکوره کړي.

د پاچايۍ په نسکورولو کې د جمهوري غوښتونکو، په سر کې د محمد ولي، شور بازار حضرت او نورو سملاسي رول ټاکونکی ثابت شو. لکه چې دمخه مې ولي د جمهوري غوښتونکو دوو مخکښانو يانې غلام صديق او محمد ولي د پروگرام له مخې په پټه د شينوارو او د کوهدامن داړه مارانو په لمسولو سره بې امنيتي واقعي کړې او د کابل د نسکورېدو له پاره ډگر هوار کړې و. دا دواړه هغه کسان وو چې پاچا امان الله ورته لوړ لوړ مقامونه او غټ غټ انعامونه ورکړي وو، دغسې مقامونه چې ممکن د خپلې خوښې په نظام کې يې خپلولی نه شول. د دوی د نورو ملگرو نومونه مې دمخه راوړي. شجاع الدوله او د دربار وزير محمد يعقوب هم د دوی په ډله کې وو. والي علي احمد بارکزی هم جمهوري غوښتونکی و؛ خو هغه د دوی په ډله کې نه و. دوی ټولو د حکومتي لوړو کسانو په توگه په رسمي ډول حکومتي چارې پر مخ بېولې، په پټه يې د جمهوري نظام راوستلو په غرض وړانۍ کاوه. په دې ډول دوی سربېره پر دې چې د دوه مخو په شان چلند او ژوند کاوه، په دې نه پوهېدل چې که جمهوري نظام بريالی کېږي، هغه به په کوم ډول کودتا سره وي او ټينگېدلې به نه شي. له دوی نه يو هم د دغسې ولسي اعتبار او قوت خاوند نه و چې ولس به يې د مشر په توگه وپېژني او امنيت به ټينگ کړای شي. نو د حيرانۍ خبره نه ده چې د اړوردو په وخت کې دوی هم، د نورو مشروطه غوښتونکو په شان، د اوبو پر سر د هغو وچو وښو په شان شول چې هرې خواته وړل کېږي.

د دوی د سر کسانو په هماغه اول سر کې حبيب الله ته بيعت وړاندې کړ. په دې ډول دوی د شور بازار حضرت، سردار محمد عثمان محمدزي او يو څو نورو ملايانو د افغانستان د پاچايۍ له پاره يو نالوستی داړه مار تر پاچا امان الله نه غوره وباله.

په لوړو مامورانو کې پاچا امان الله رېښتیني ملګري لرل، د هغو د سرکسان، نایب الحکومه ګان، د دولتي شورا سروال سردار شېر احمد، عبدالاحد وردګ، د حرب وزیر عبدالعزیز او محمود یاور وو چې تر پایه پورې له هغه سره ټینګ ودرېدل؛ خو دوی سره یو موټی نه وو او په پېښو یې اغېزمن اثر ونه کړای شو. په ټولیز ډول حکومتي مامورانو د لوړو مامورانو په ګډون په بلۍ اخیستلو او غرور ښوولو کې نوم ایستلی و. د منشي علي احمد په ژبه د امان الله مامورانو په خپل سري او نازړه سواندي چلند د هغه رجم بې اعتبار کړی و. (۱۳۱)

په افغانانو کې تر اوسه هم اورېدل کېږي چې د پاچا امان الله نظام د انګریزانو د توطیو په وسېله نسکور شوی. منشي علي احمد په دې اړه وایي چې په خپله په افغانستان کې هغه علتونه چې د انقلاب سبب شول، د افغان مامورانو او درباریانو له خوا د برتانیې حکومت د معاش خورو ملایانو له لارې شوي دي، د دې له پاره چې د افغان ملت پرمختګ شنډ او ټول هغه تجویزونه کفري وګڼل شي چې د دغه ملت د پرمختګ له پاره ګټور وو. (۱۳۲) غبار وایي:

«اینکه ناکامی مرحله دوم ریفورم حکومت امانیه را بعضاً تنها نتیجه مخالفت اقلیت فیودال و روحانی و یا توطیه و مداخلت یک دولت خارجی میدانند، تماماً منطبق با حقیقت نیست.» (۱۳۳)

ډاکټر ادمک چې خپل کتاب یې د برتانیې او د هند حکومت د رسمي پانېو او راپورونو له مخې لیکلی، داسې کومه لیکنه نه ده لیدلې چې انګریزانو به د پاچا امان الله په نسکورولو کې لاس لرلی وي. دی هم وایي چې د امان الله بنسټیزو سمونونو بنسټیز عکس عمل تولید کړ (۱۳۴) تر اوسه پورې دغسې لیکنه تر سترگو شوې نه ده چې د هغې له مخې به د پاچا په نسکورېدو کې د هند حکومت لاس لرلی وي.

د برتانوي هند حکومت او د برتانیې د حکومت سیاست دا نه و چې د امان الله نظام دې نسکور شي، هغه هم د داړه مارانو له خوا چې په واک کېدو سره به یې افغانستان په حتمي ډول او هندوستان په احتمالي ډول نارام وي.

کرنیل ټي.ای. لارنس چې د عربستان لارنس په نامه یاد شوی او د لوی جنگ په بهیر کې یې عربان د عثمانيې امپراتورۍ پر ضد په بري سره لسمولي وو، هم له هندوستان نه وایستل شو. دی د ۱۹۲۸ کال په می کې یانې هغه وخت چې امان الله په سفر بوخت و، د میران شاه په نامه په کراچۍ او میران شاه کې په هوایي قوې کې خدمت کاوه، خو د هند حکومت هغه په کابل کې د برتانیې سفير همفریز په ټینگه غوښتنه انگلستان ته ولېږه. (۱۳۵) لکه چې دمخه مې ویلي د برتانیې حکومت له امان الله سره منلې وه چې د هغه حکومت ته به ډول ډول عصري توپونه او ټوپک وړیا ورکوي، خو پاچا امان الله پخوا له دې چې دغه وسلې کابل ته ورسېږي، په سمونونو بیا پیل وکړ. البته په دې کې شک نه شته چې د افغانستان او هند حکومت اړیکې د ختیځو پښتنو په سر کې کېچنې وې او احتمال لري چې د هند د حکومت سرحدي مامورانو به د خپلو معاش خورو ملایانو له لارې د پاچا امان الله او ملکې ثریا پر ضد لمسونې کړې وي. که دغه لمسونې په رښتیا شوې وي، هغه به لمسونې وې، نه نظامي عمل.

په هر حال په، دې کې شک نه شته چې مذهبي او روحاني ډلو په تېره حضرتانو د پاچا امان الله او د هغه د سمونونو پر ضد د اسلامي شرع په نامه بیخي ډېر تبلیغونه وکړل او وگړي یې د هغو پر ضد د کړو له پاره ولمسول.

د پاچا امان الله په وخت کې د افغانستان ملایان یو ځل بیا هغسې نفوذمن شوي وو لکه د امیر عبدالرحمن له دورې نه دمخه چې وو. افغان ملایان پر

افغانستان باندې د انگریزانو له لومړي يرغل نه وورسته ډېر نفوذمن شول، نه یوازې په دې چې د خپلو نالوستو مسلمانو وطنوالو مذهبي مخکښان وو، بلکې له دې امله هم چې له هغو سره په گلپه د (کاپرو) يرغلگرو په مقابل کې جنگېدل. له دغو کاپرو سره غزاگانو افغانان په عمومي ډول او پښتانه په خاص ډول ټينګ مذهبي کړل، په داسې حال کې چې تر هغو دمخه افغانان د گرځندويانو د ليکنو له مخې په ټولې اسيا کې تر نورو خلکو ډېر د زغم وړ خلک وو. د افغان ملايانو نفوذ د افغان - انگليس د دوهم جنگ په تېره د ميوند په جگړې کې نور هم ډېر شو. حکومت هم هغسې چې ملکانو، خانانو او سردارانو ته مواجب ورکول، نفوذمنو ملايانو او سيدانو ته يې هم د وظيفې په نامه مواجب ورکول، په اصل کې په دې هيله چې دوی به د دوی د رقيبانو، ياغيانو او باندنيو يرغلگرو پر ضد شرعي فتواگانې ورکوي، له هم دې امله چې ملا کېدل د ديني زده کړې په تصديق لرلو سره مقيد نه وو چې بايد وای، هر مسلمان ملا کېدلی شو، دومره چې يو څو ديني کتابونه يې په عربي کې لوستلی او په جامو او شکل کې ملا معلومېدلی شو.

نالوستو وگړو ته دوی ټول ملايان او د درناوي وړ وو، نو ځکه په افغانستان کې د دوی شمېر له حساب نه وتلی و؛ خو امير عبدالرحمن د ملايانو قوت مات کړ، اصلي علت يې دا و چې ډېرو د ده په مقابل کې په ۱۸۸۱ کال کې د غازي محمد ايوب او په ۱۸۸۶ کې د غلزيو په پاڅون کې د ملا عبدالکريم خوانيولي وه. وروستی د ملا مشک عالم اندې زوی و. امير يوازې هغو ملايانو ته د مواجبو ورکول ومنل چې د ملا خوسه په مشرۍ د يوه کميسيون له خوا په ديني چارو کې په ازموينه کې بريالي کېدل. څنگه چې د اسلام په اړه د زياترو ملايانو پوهه سطحي وه، ډېر يې په ازموينه کې پاتې شول. امير دا

هم ویل چې زما... هغه کسان نه خوښیږي چې د دین په نامه په پاچایي سیاست کې گوتې وهي.

ملایان د پاچا امان الله تر وخته پورې بېرته له دې امله په قوت کې شول چې د انگریزانو په مقابل کې دوی د ختیځو پښتنو په غزاگانو کې برخه اخیستې وه. تر دې وخته پورې د دیوبند مدرسې نه فارغ ملایان هم افغانستان ته ننوتل. دغه مدرسه د نولسمې پیړۍ په وروستی نیمايي کې په کار لوېدلې وه. لکه چې دمخه مې ویلي وو چې د هغو له مخې په افغانستان کې دیوبندي ملایان د یوه باندني ځواک په لمسه (برتانوي هند) پارونې کولې. غبار هم په خپل کتاب کې د حبيب الله له قوله وايي چې هغه له پاره چنار نه کوهدامن ته د تگ په لار کې په څو ځایونو کې د ملایانو له خوا د عمل له پاره هڅول شوی و. ملایان البته د پاچا په سمونونو سره پارېدلي وو. دوی له دې نه هم وېرېدل چې پاچا امان الله به د ترکیبې د نوي مشر اتاترک په شان وي چې ملایان یې ځپلي او دولت یې سیکولر یا دنيایي کړی و. خو څنگه چې ملایان خواره واره وو او منظم قوت یې هم نه لاره او زیاترو یې د وگړو په سخاوت ژوند کاوه، د دولت په مقابل کې یې عمل نه شو کولی، نو دوی ډنډورې گډولې، پارونې یې کولې او پر پاچا یې د کفر تور لگاوه. له دې سره سره د دوی له خوا نظام ته خطر متوجه نه و. خطر هغه وخت ورته متوجه شو چې محمد ولي او حضرتانو د عمل سړي یا ډله د نظام او پاچا پر ضد په حساس وخت کې ولمسوله.

د حضرتانو یا مجددیانو په نامه کسان د هندوستان له سره افغانستان ته راغلي. د دغې کورنۍ یو نوميالی شیخ احمد مجدد الف ثاني، په دین او تصوف کې د ژور فکر خاوند و. د هغه له امله مسلمانانو د دغې کورنۍ درناوی کاوه. دوی له دې ډډې نه هم نفوذناک شول چې نقشبنديه طریقه یې چلوله. که څه

هم ستنې اسلام او تصوف سره جوړ نه دي، بیا هم د دوی درناوی کېده، له دې امله چې دوی شریعت په فعال ډول پاللې او د خپلې طریقې په حکم یې کوښښ کاوه چې د ټولنې سروال په مسلمانۍ او د اسلام په تطبیق کې ټینګ وي؛ نقشبندیه طریقه په دې ډول سیاسي ده، په داسې حال کې چې د صوفي ګرۍ نورې طریقې سیاسي نه دي.

د پاچا امان الله په وخت کې حضرتان د زاړه ښار په شوربازار کې اوسېدل. له دې امله دوی د شوربازار په حضرتانو باندې هم یادېدل.

د حضرتانو نوميالي وروڼه درې تنه وو، فضل محمد، فضل عمر او محمد صادق. لومړنیو دوو یې د خپلواکۍ په جګړه کې د جنرال محمد نادر او د هغه د وروڼو په کامپ کې د جهاد له پاره تبلیغ کاوه. فضل عمر مجددي په زرمه کې په یوې غونډې کې خلکو ته وویل چې: «پادشاه افغانستان ... عزم مصمم فرموده... ازادی نامه افغانستان را به هر فداکاری که باشد، به همکاری ملت مسلمان و غیور افغانستان از انگلیس استعمار جو بدست آرد. اگر شهید شدیم جنت الفردوس جای ما است و اگر زنده و مجاهد ماندیم، باعث سعادت دارین ما است... استقلال خود را به فدا کردن نفس، مال و اولاد و احفاد بدست می آوریم.» (۱۳۶)

پاچا امان الله د دوی د خدمتونو په درناوي دوی په ترتیب سره د شمس المشایخ او نورالمشایخ په لقبونو وویاړل؛ خو شمس المشایخ فضل محمد په ۱۹۲۴ کې ناڅاپه مړ شو او پاچا د هغه په مړینې سره یو ټینګ ملاتړ له لاسه ورکړ او ورور یې نورالمشایخ فضل عمر مجددي د پاچا او د هغه د سمونونو مخالف شو، ان تر دې چې د خوست په اله گوله کې یې د یاغیانو خونیوله او بیا له افغانستان څخه ووت او په اسماعیل خان دېره کې دېره شو.

له هغه وروسته ټولو حضرتانو نه یوازې د پاچا او د هغه د سمونونو مخالفت کاوه، بلکې له نورو مخالفانو سره یې د پاچا او د هغه د سمونونو پر ضد دسیسې هم کولې.

پاچا امان الله لا اروپا ته په سفر روان شوی نه و چې په کابل کې محمد صادق مجددي له ځینو محمدزي سردارانو او ملایانو سره په توطیو لاس پورې کړ. د غبار په قول په کابل کې د حضرتانو د امان الله ضد کړۍ ښه فعاله وه. دا هغه وخت و چې بیا هم د هغه په وینا: «در تمام ولایات افغانستان حلقه های مخفی و مخالف به فعالیت ضد دولت در آمدند.» (۱۳۷)

د ادمک په وینا:

«د ۱۹۲۷ په پای کې چې امان الله په سفر بوخت و، فضل رحیم گل اغا (محمد صادق) له قومي کسانو او ملایانو سره په پټه خبرې کولې چې پرمختګ غوښتونکي به څنګه له قدرت نه وغورځول شي. د جنوبي سمت او کندهار عالمانو د هندوستان په اسماعیل خان دېره کې غونډه وکړه او په هغې کې پر دې وغږېدل چې د عصري کوونکو پر ضد به څنګه عمل وشي. مقصد دا نه و چې پاچا امان الله له واکمنۍ نه گوښه کړل شي، بلکې د ځوانو افغانانو پر ضد کودتا وشي او پاچا امان الله په ستنېدو سره له یو شوي عمل سره مخامخ شي. ساتنېالو پرېکړه وکړه چې په وروستي گام کې دې پاچا گوښه او جمهوري نظام په پښو ودرول شي.» (۱۳۸)

خو د عمل گام په کابل کې د محمد صادق مجددي په تحریک سره واخیستل شو. ښاغلی فضل غني مجددي په خپل اثر کې د دغه ټکي په هکله وایي چې «علمای افغانستان برای توحید صف در منزل حضرت صاحب در شور بازار اجتماعات نمودند.» (۱۳۹) منشي علي احمد د ده د علمای

افغانستان د ناڅرګندې افادې په تشخیص کې وایي چې پاچا امان الله له ستر قاضي عبدالرحمن پغمانی نه په پټه وغوښتل چې د ښځو مخ لوڅي او سمونونه له اسلامي شرع سره موافق وښيي. هغه ښښه وغوښته. هغه ته بیا اخطار ورکړل شو چې که سمونونه یې تصدیق نه کړل، به وژل شي. نور نو د منشي علي احمد په ژبه: «هغه د شور بازار حضرت له دغې موضوع نه خبر کړ او هغه داسې وگڼله چې که عبدالرحمن د امان الله د کرکې قرباني شو، د ده پای به هم د هغه په شان وي، بیا یې پرېکړه وکړه چې جنوب ته وتبستي او له هغه ځایه له حضرت شېراغا سره په هند کې یوځای شي». (۱۴۰)

د ۱۹۲۸ کال په ژمي کې دوی له قاضي فضل حق، قاضي عبدالقادر پغمانی او نورو سره اول په ځایو کې د عزیز خان ځای په کلي کې واپول او بیا خوست ته لاړل. دوی هلته خلکو ته وویل چې «پروگرام شاه مخالف شریعت و به ضرر ملت افغان است. ما اینجا امدیم تا با اتفاق مردم بکتیا پیشنهاد خود را به شاه بفرستیم و مانع خرابی افغانستان گردیم». (۱۴۱) له احمدزیو نه پرته د پکتیا هیڅ قوم د دوی وړاندیز ونه مانه. د جنوب عسکري قوماندان عبدالغني سرخابي هم له هغوی سره سر ونه خوځاوه، خو ټولو ورته ډاډ ورکړ چې حکومت ته به یې په لاس ورنه کړي او که غواړي روغ رمټ به یې هندوستان ته ورسوي.

دوی د قاضي عبدالرحمن د وړاندیز په مقابل کې حکومت ته د تسلیمېدو فیصله وکړه. د هغه وړاندیز دا و چې: «پیش روی ما دوراه بیشتر نیست. یا فرار به هند که در آن صورت حکومت انگلیس ما را با اعزاز خواهد پذیرفت ولی برای، که مسلمان و افغانیم، مرگ بهتر از این اعزاز اجنبی است. راه دوم تسلیم شدن به حکومت افغانستان و دست از جان برداشتن است. ایا رفقا

چه میگویند؟ همه گفتند، شق دوم را ولو به فدا کردن جان ما باشد، تر جیح میدهیم» (۱۴۲)

همغه و چې دوی ټول محلي حکومت ته تسلیم شول چې بیا په چټکۍ سره کابل ته ورسول شول. پاچا امان الله په پغمان کې له هر یوه سره بېل بېل وکتل او بیا یې د محاکمې له پاره د حرب وزارت د حرب دیوان ته وسپارل چې د همدغه مقصد له پاره د حرب وزیر عبدالعزیز، د قول اردو قومندان محمود سامي، فرقه مشر فضل احمد، کنډک مشر سید شریف او کنډک مشر عبدالله نه جوړ شوی و. دیوان په ترتیب سره د پاچا، محمد ولي، عبدالعزیز او محمد سامي په سروالۍ محاکمه وکړه. محاکمه یوه میاشت اوږده شوه. محاکمه کېدونکو له خپل عمل نه انکار ونه کړ. په محاکمه کوونکو کې عبدالعزیز او کنډک مشر سید شریف اعدام غوښتونکي او نور د اعدام مخالف وو. له دې سره سره د غبار په وینا، دغه دیوان د ټولو د اعدام حکم وکړ او پاچا هغه لاسلیک کړ. محکوم شوي وروسته په سیاه سنگ کې اعدام شول، یوازې له محمد صادق مجددي او د هغه وراره محمد معصوم مجددي نه پرته چې پاچا هغوی د شمس المشایخ د خدمتونو په درناوي له اعدام نه معاف کړل او په بندي کولو یې بسنه وکړه» (۱۴۳)

داسې ښکاري چې د پاچا په کمپ کې چا د قاضیانو د اعدام پر پایلو سم سوچ نه و کړی. دوی دې ته هم فکر نه و کړی چې افغانان په ټولیز ډول له ظلم نه بده وږي او له مظلومانو سره خواخوږي کوي، هغه هم هغسې مظلومان چې قاضیان وي. د اعدام د پلویانو دلیل به دا و چې د حکومت مخالفان عبرت واخلي او ټولو ته ثابتې وي چې حکومت پیاوړی او په وضع حاکم دی؛ خو د اعدام پایلې د هغه برعکس شوې. غټه خبره دا ده چې قاضیانو او مجدديانو په خپله ځانونه حکومت ته تسلیم کړي وو، بې له دې چې د حکومت پر

ضد یې عمل کړی وي. دوی په راتلونکي کې هم امنیت ته خطر پېښولی نه شو. هو، دوی د حکومت ضد عمل نیت درلود؛ خو عمل یې ونه کړ یا یې عمل نه شو کولای.

څنگه چې دغه موضوع په اصل کې سیاسي وه؛ نو سیاسي مصلحت دا و چې دوی یوازې په بندي کېدلو سره بهې اثره کېدی شي او په دې ډول به د اعدام د ناوړه پایلو مخه نیولې شوې وای؛ خو په اعدام سره دوی پیاوړي شول او خپل مقصد ته ورسېدل. د هغو په اعدام سره خلک وپارېدل او د شینوارو او د کوهدامن داړه مارو د بغاوت له پاره لومړی گام شو. د ښاغلي مجددی په وینا: «حتی بعضی از وزرا و بزرگان دولت موقف امان الله خان را تأیید نکردند، مثلاً محمود طرزی و عبدالهادی خان داوی وزیر تجارت و عبدالرحمن لودی همه استعفی خود را تقدیم پادشاه کردند.» (۱۴۹) ځینې وزیران به د قاضیانو په اعدام سره ناراضی شوي وي؛ خو د دغې موضوع په سر کې هېڅ وزیر ځان گوښه کړی نه و او لودي خو دمخه ځان گوښه کړی و یا گوښه کېدو ته اړ شوی و.

تر اعدام وروسته:

«... د امان الله پر ضد گوند د ملایانو تر منځ په ازادۍ سره تبلیغ کاوه چې امان الله عزم کړی چې د مصطفی کمال په مشوره ملایان یا ووژني یا یې له ملک نه وباسي. د دې له پاره چې د پرمختگ د لارې خنډونه له منځه یووړل شي او دا چې امان الله د عبدالرحمن په اعدامولو سره په خپلې مبارزې پیل کړی. دغه تبلیغ هغسې اثر وکړ چې هیله یې کېدله. ملایان چې پوره ارام شوي وو، په امان الله باندې یې د کافر تاپه ولگوله. دوی د مخ لوڅی پر ضد هم تبلیغ کاوه او خلکو ته یې ویل چې د دوی ښځې به هم زر مخ لوڅی

شي او ټولې لونیې به یې ترکیبې ته واستولې شي. ولس د امان الله
پر ضد شو» (۱۴۵)

یو شمېر دیني عالمان له افغانستان نه ووتل او په ډېره اسماعیل خان کې له
نور المشایخ سره ډېره شول. نور المشایخ، سلیمان خېل د امان الله پر ضد
وتورول. حضرتانو په سلیمان خېلو کې مړیدان لرل. همدغو سلېمان خېلو
د بل کال په می میاشت کې په غزني کې د پاچا د پوځ په شا کېدو کې
غټه ونډه واخیسته.

لکه چې دمخه مې شرحې ورکړې، په کابل کې محمد صادق مجددي،
محمد ولي او سردار محمد عثمان او نورو حبیب الله ته د کابل د نیولو له
پاره لار خلاصه کړې وه. پاچا امان الله پر کابل د حبیب الله تر اول یرغل
ورسته محمد صادق مجددي له بند نه خوشې کړ، په دې هیله چې هغوی
به د ارامۍ په ټینګولو کې له خپل نفوذ نه کار واخلي، خو هغوی چې د بند
په لنډه موده کې سختې ګاللې وې، پرېکړه کړې وه چې نه یوازې د امان
الله د واکمنۍ بلکې د کورنۍ د واکمنۍ پای ته رسولو له پاره هم کار وکړي.
هغوی ته د عمل موقع هغه وخت په لاس ورغله چې پاچا عنایت الله دغه
محمد صادق مجددي د یوه هیئت په سروالۍ حبیب الله او سید حسین ته
د جنگ بس کولو او د خپلې واکمنۍ د منلو له پاره واستاوه. خو هغوی د
خپل ماموریت برعکس په خپله حبیب الله د پاچایۍ له پاره په دغو کلمو
سره وهڅاوه: ته، نه عنایت الله د تخت رښتینی مستحق کېږي. که عنایت الله
له تا سره بیعت نه کوي، د هغه عمل به د شریعت پر بنسټ ناروا وي.

حقیقت دا دی چې په خپله د دوی دغه نظر د اسلامي شرع مخالف و. د
اسلامي شریعت له مخې هغه څوک د اسلامي ټولنې د سروالۍ له پاره وړ

وي چې د ښو صفتونو خاوند وي، لکه مسلماني، عدالت، تقوا، په جرمونو نه ککړتوب او داسې نور، حال دا چې حبيب الله غل او داړه مار و، د دين او وطن ساتندویان او بې گناه ملکي افغانان يې وژل. پر دې سربېره غبار په حقه وايي: «شخص حبيب الله طبعاً از اداره یک کشوری؛ بلکه از اداره حسابي یک قریه هم عاجز بود.» (۱۴۶)

حبيب الله يوازې د خپلو يو څو تنو داړه مارو ملگرو له خوا امير يا پاچا غوره شوی و، نه د ملت د استازو له خوا. د دغسې قدرت او اعتبار خاوند هم نه و چې په ناکراره هېواد کې امنیت او نظم ټينگ کړای شي. ده تر اخره پورې مشروعيت خپل نه کړای شو؛ نو محمد صادق او ملگرو يې پاچايی ته د حبيب الله په هڅولو سره د امنیت له واقعي کولو سره مرسته ونه کړه. د هغه پر خلاف، د يو داخلي جنگ، افغان وژنې، ملک وړانونې د دغسې نوې دورې له پاره يې لار خلاصه کړه چې ۹ میاشتې اوږده شوه.

دا ټول په اصل کې له دې امله چې دغه حضرتان او ملگري يې د شخص امان الله او بدلون غوښتونکو په تېره د افغان ځوانانو مخالف وو. دوی په دې ډول په وطن کې د بدلون غوښتونکو او ساتنپالو ترمنځ د جگړې يوه نوې دوره پيل کړه او د هغو ملایانو خوا يې ونيوله چې په هر هغه چا يې د کفر ټاپه لگوله چې د اسلام په اړه يې نظر د دوی له نظر سره مخالف و. د پاچا امان الله سمونونو چې پارونې وکړې له دې امله نه وو چې هغه د اسلام مخالف و، هغه د هغو د فکر مخالف و چې د اجتماعي دودونو او اسلامي شرع ترمنځ يې توپیر نه شو کولی؛ نو مخالفانو په تېره مذهبي مخالفانو په ډېر پراخ ډول ډنډورې گډولې او تبليغونه يې کول چې سمونونه د اسلام مخالف دي او امان الله کافر شوی دی.

اجتماعي، سياسي، اقتصادي او په ټوليز ډول ژوند چارې له دې امله چې د بدلون په حال کې وي او ديني عقیده بيا هغسې نه ده، په څرگند ډول سره بېلې وای او دغسې ژوند چارو ته به بس د ژوند د عادي موضوع په توگه کتل کېدلای. په داسې حال کې به د سمون مخالفینو ادعا نه شوه کولی چې هغه د دين مخالف دي. د هغه برعکس هغوی به کوښښ کاوه چې په سمونونو کې سمون وکړي او هغه ترې نه غوره کړي چې د ټولو له پاره د منلو وړ او د خلکو له پاره گټور وي؛ خو د امان الله ضد ملایانو عملاً وښودله، هغوی چې د ټينگې عقیدې خاوندان وو، یوازې خپل فکر غوښته او د جوړې، زغم او سمولو په فکر کې نه وو؛ خو دوی د ژوند چارو ته د پخوا په سترگه کتل، نه د موجود واقعیت په سترگه.

که ژوند چارو ته د ديني عقیدې له چوکاټ نه دباندې کتل کېدلای، هغه به د ژوند عادي چارو په توگه گڼل کېدلای او د فکري زغم او بحث په رڼا کې به هغه غوره کېدل چې د ټولو یا اکثرو له پاره د منلو وړ او د ژوند له پاره گټور وای، په دغه حال کې به حتی مخالفینو هم هغسې شدت نه ښوده لکه چې د پاچا امان الله د سمونونو پر مخالفت یې چې وښود.

د همدې شدید مخالفت وجه وه چې د پاچا امان الله ټول سمونونه له یوه سره رد او په ټپه ودرول شول. په دې رد سره د پاچا امان الله څرگندو او پټو مخالفینو د شلمې پېړۍ افغانستان په منځنیو پېړیو کې ننوت او هغسې پاچا یې هم له وطن نه وتلو ته اړ کړ چې افغانانو ته یې د پوره خپلواکۍ تلپاتې ویاړ گټلی و او د دغه فکر له مخې یې حکومت کاوه چې:

«از خدمت به وطن، بالاتر عشقی ندارم»

پای

يادښتونه او لمن ليکونه

۱. عبدالحی حبيبي، جنبش مشروطيت در افغانستان، سازمان مهاجرين مسلمان افغانستان، ۱۳۷۷/۱۹۹۹ دغه اثر هغومره چې د شخصونو بيوگرافي دی، د مشروطه غوښتنې شرحه نه ده، خو دغه او د غبار اثر، افغانستان در مسیر تاريخ په فارسي کې هغه اثرونه دي چې د مشروطيت په هکله تر هر بل اثر نه ډېر او د اعتبار وړ معلومات ورکوي.
۲. منشي علي احمد، د امان الله نسکورېدنه، د برتانيې د حکومت خپرونه، لندن، ۱۹۲۹، ۳، ليکونکي د غزني مومند او د امان الله د دربار منشي او د معلوماتو خاوند و. د ده د امان الله دورې په فارسي کې دغه ليکنه د سکات په نامه يوه انگرېز په انگرېزي اړولې او اوس په لندن کې په برتانوي کتابتون کې خوندي ده، په دغې ليکنې کې د امان الله د واکمنۍ په اړه دغسې دقيق معلومات نه شته چې په نورو اثرونو کې نه موندل کېږي. زه دلته له ښاغلي ډاکټر عبدالعلي ارغنداوي نه مننه کوم چې د دغه نادر اثر يوه نسخه يې له لندن نه را استولې ده.
۳. مير غلام محمد غبار، افغانستان در مسیر تاريخ، موسسه چاپ کتب، ۱۳۴۶/۱۹۶۷، کابل، ۷۵۳.
۴. لودويک ادمک، د شلمې پېړۍ تر نيمايي پورې د افغانستان باندنۍ اړيکې، د اريزونا پوهنتون، ۱۹۷۴، ۴۷. دغه اثر د برتانوي ضد حکومت او د جرمني د ناخپرو شويو لاسي پانو، راپورونو او خپرونو له مخې ليکل شوي او په خاص ډول د امان الله د واکمنۍ په اړه ډېر او دقيق معلومات ورکوي.
۵. ادمک، ۷۷.

۶. وارټن گریگورین، د معاصر افغانستان هسکېدنه،
د سټېفورډ پوهنتون، ۱۹۶۸، ۲۲۹.
۷. عبدالعلي ارغنداوی، د برتانیې امپریالیزم او د خپلواکۍ له
پاره د افغانستان مبارزه ۱۹۱۴-۱۹۲۱، مونشي رام مانوهرلال
خپرونه، ۱۹۸۹، نوی ډهلي، ۱۷۴-۱۸۱. دغه اثر هم د برتانوي
هند حکومت په ارشیفي پانو بنا او مهم کتاب دی.
۸. ارغنداو، ۱۹۷.
۹. ارغنداو، ۱۹۱.
۱۰. عزیز الدین وکیلي فوفلزایی، نگاهی به تاریخ استرداد
استقلال افغانستان، کابل، ۱۳۶۸/۱۹۸۹. ۷۹.
۱۱. ادمک، ۴۹.
۱۲. ادمک، ۹۲.
۱۳. ادمک، ۶۲-۶۶.
۱۴. منشي علي احمد، ۱۴، ۹.
۱۵. ادمک، ۶۶.
۱۶. ادمک، ۶۱.
۱۷. ادمک، ۶۹.
۱۸. ادمک، ۶۸.
۱۹. ادمک، ۶۹.
۲۰. ادمک، ۷۰.
۲۱. ادمک، ۱۶۹.

۲۲. پیټر هاپکرک، ختیځ ته اور اچول، په اسیا کې د لینن د
امپراتورۍ خوب، کوډن شا بین الملل، لندن، ۱۹۸۴، ۸۳-۱۸۱.

۲۳. هاپکرک، ۱۶۰. ادمک، ۷۰.

۲۴. منشي علي احمد، ۶.

۲۵. ادمک، ۷۰.

۲۶. منشي علي احمد، ۷. ادمک ۷۱.

۲۷. ادمک، ۷۱؛ علي احمد، ۷.

۲۸. غبار، ۷۶۱.

۲۹. ادمک، ۸۱.

۳۰. فوفلزایی، ۱۱۹.

۳۱. ادمک، ۱۳۳؛ غبار، ۸۱۳.

۳۲. محمد علم فیض زاد، جرگه های بزرگ ملی افغانستان
و جرگه های نام نهاد تحت تسلط کمونست ها و روس
ها. اسلام آباد، ۱۳۶۸/۱۹۸۹. ۵۳. ادمک ۸۱.

۳۳. محمد حسن کاکړ، د افغانستان حکومت او ټولنه، د امیر

عبدالرحمن خان واکمني، د ټکساس پوهنتون، ۱۹۷۹، ۳۵.

۳۴. غبار، ۷۹۰.

۳۵. غبار، ۷۹۵.

۳۶. محمد حسن کاکړ، ۱۹۷۹، ۷۳-۹۱.

۳۷. غبار، ۷۹۱.

۳۸. كاكړ، ۱۹۷۹، ۱۵۳-۱۵۵.
۳۹. محمد حسن كاكړ، د نننيو سياسي، انكشافونو مطالعه، ۱۸۹۶-۱۸، د پنجاب پوهنې مطبعه، ۱۳۷-۱۹۷۱.
۴۰. كاكړ، ۱۹۷۹، ۲۴.
۴۱. فيض زاد، ۶۸-۶۶.
۴۲. غبار، ۷۹۴.
۴۳. امان الله خان غازي، حاكميت قانون در افغانستان، مقدمه، تصحيح و تعليقات از حبيب الله رفيع، امان كتاب خپرولو موسسه، ۱۳۸۷/۱۹۹۹، ۱۸۷.
۴۴. حاكميت قانون، ۱۸۹.
۴۵. حاكميت قانون، ۱۸۸.
۴۶. حاكميت قانون، ۱۴۶.
۴۷. غبار، ۷۹۲.
۴۸. ادمك، ۸۶.
۴۹. غبار، ۸۰۲.
۵۰. علي احمد، ۹.
۵۱. غبار، ۸۱۴.
۵۲. غبار، ۷۹۷.
۵۳. علي احمد، ۹.
۵۴. علي احمد، ۱۰.

۵۵. غبار ۸۰۴.
۵۶. ادمک، ۸۸-۹۰، ۸۱۰-۸۰۶.
۵۷. غبار، ۸۰۷.
۵۸. غبار، ۸۰۶.
۵۹. فضل غني مجدي، افغانستان در عهد اعليحضرت امان الله خان، ۱۹۱۹-۱۹۲۹، چاپ شخصي، فریمانت، کلیفورنیا، ۱۹۹۷، ۲۴۰.
۶۰. غبار، ۷۹۸.
۶۱. جان رنارډ، د اسان مذهبي ځواب کتاب، وزیریل انک پرس، کانتون، مشیگن، ۲۰۰۲، ۲۱.
۶۲. غبار، ۷۸۹، ۸۱۱.
۶۳. حاکمیت قانون، ۱.
۶۴. رولینډ وایلد، امان الله د افغانستان پخوانی پاچا، لومړی چاپ، ۱۹۳۲، دوهم چاپ، کوپته، نیساترېلرز، ۱۹۸۷، ۵۲ وایلد په کابل کې د ډیلي مېل خاص خبريال و.
۶۵. حاکمیت قانون، ۲۰۸.
۶۶. حاکمیت قانون، ۲۰۹.
۶۷. حاکمیت قانون، ۲۱۰.
۶۸. حاکمیت قانون، ۸۵.
۶۹. حاکمیت قانون، ۲۲۲.
۷۰. حاکمیت قانون، ۱۸۶.

۷۱. حاكميت قانون، ۲۲۴.

۷۲. حاكميت قانون، ۲۲۴.

۷۳. حاكميت قانون، ۱۵۰.

۷۴. حاكميت قانون، ۸۴.

۷۵. حاكميت قانون، ۱۶۱.

۷۶. حاكميت قانون، ۲۲۶.

۷۷. علي احمد، ۱۲.

۷۸. ادمک، ۱۲۳.

۷۹. ادمک، ۱۳۰.

۸۰. ادمک، ۱۳۱.

۸۱. ادمک، ۱۳۲.

۸۲. علي احمد، ۱۷.

۸۳. علي احمد، ۱۸.

۸۴. علي احمد، ۱۸.

۸۵. ادمک، ۱۳۳.

۸۶. غبار، ۸۱۳.

۸۷. ادمک، ۱۳۳-۱۳۵.

۸۸. غبار، ۸۱۳.

۸۹. ادمک، ۱۳۵-۱۳۷.

۹۰. علي احمد، ۲۵.

۹۱. غبار، ۸۱۳.

۹۲. علي احمد، ۲۵.

۹۳. غبار، ۸۱۸.

۹۴. علي احمد، ۲۶.

۹۵. فیض محمد کاتب، کابل تر محاصرې لاندې، د ۱۹۲۹ پاڅون په اړه
د فیض محمد لیکنه، د فیض محمد دغه ناتمام شوي یادښتونه په
کابل ارشیف کې خوندي دي چې هغه کوم روسي په روسي اړولي او
ډاکټر رابرت مک چزني انگریزي کړي او له خپلو تبصرو سره یې له
سره تنظیم کړي او لنډ کړي دي. مارکس واینر، پرنسټن، ۱۹۹۹، ۵۲.

۹۶. د کابل له نسکورېدلو نه وروسته والي علي احمد د مشرقي قومي
مشرانو له خوا د امیر په توګه وپېژندل شو، دی له دوه زره پوځ او
د شینوارو او خوګیانو له ملیشا سره جګد لک ته لاړل او هلته د
مومندو راتګ ته په انتظار شو چې د ورتګ وعده یې کړې وه.
په دې مقصد چې د سقاو زوی او ملګري یې له کابل نه وایستل
شي. د دغه مقصد له پاره والي علي احمد د جنورۍ له ۲۳ نه تر ۲۹
پورې ډېرو قومونو ته فرمانونه واستول چې تابعیت یې ومني او ورسره
یوځای شي. د کابل خلک چې په دغه وخت کې د کوهدامنیو او
کوهستانو له چور او چپاول نه په تنګ شوي وو، د هغه ورتګ ته
سترګې په لار وو؛ خو هلته د خوګیانو ملک قیس د والي علي احمد
په مخالفت د سقاو زوی خوا ونيوله او په نورو قومونو کې هم درز را
منځ ته شو او پوځیانو پرېښود، حبیب الله ته د متابعت کولو په نیت

د کابل په لور وځوځېدل، دا ټول په اصل کې له دې امله چې ویل کېده چې والي علي احمد شرابي دی. شینواري لا هم په هغه ولاړ وو یا دغسې ښکارېدل؛ خو پر هغو ده اعتبار له لاسه ورکړی و، دی پېښور ته او بیا له هغه ځایه کندهار ته لاړ فیض محمد ۵۱-۵۵.

۹۷. ادمک، ۱۴۳.

۹۸. فیض محمد، ۳۳.

۹۹. علي احمد، ۱۴. غبار بې له دې چې د محمد ولي نوم واخلي په دې هکله وايي چې: از مدتی قبل در ولایت کاپیسا مرد مشهور و ماجرا جوی بنام حبیب الله بچه سقاو زیر نظر دقیق مخالفین دولت گرفته شده بود، غبار، ۸۱۵.

۱۰۰. غبار، ۸۱۵.

۱۰۱. هندیه، له دعوت سره یاده شوې مرکه، ۵.

۱۰۲. فیض محمد، ۳۴.

۱۰۳. علي احمد ۲۹.

۱۰۴. فیض محمد، ۳۵.

۱۰۵. فیض محمد، ۳۶.

۱۰۶. فیض محمد، ۳۷.

۱۰۷. غبار، ۸۲۲.

۱۰۸. فیض محمد، ۳۸.

۱۰۹. غبار، ۸۲۲.

۱۱۰. فیض محمد، ۳۹.

۱۱۱. فیض محمد، ۴۱.
۱۱۲. فیض محمد، ۴۲.
۱۱۳. فیض محمد، ۴۵.
۱۱۴. علي احمد، ۵۸.
۱۱۵. علي احمد، ۶۰.
۱۱۶. علي احمد، ۱۰.
۱۱۷. غبار، ۸۲۴.
۱۱۸. فیض محمد، ۳۸.
۱۱۹. غبار، ۸۱۴.
۱۲۰. غبار، ۸۲۵.
۱۲۱. غبار، ۸۲۴.
۱۲۲. محمد هاشم کمالی، قانون په افغانستان کې، د اساسي قانونو، قانون او قضائیه، د برخپرونه، لندن، ۱۹۸۵، ۲۰۳.
۱۲۳. حاکمیت قانون، ۸۰.
۱۲۴. شاهدخت هندیه با دعوت درگفتگو، دعوت، تله او لړم، ۱۳۸۳، ناروې، ۵. هندیه د پخواني پاچا امان الله لور ده.
۱۲۵. حاکمیت قانون، ۲۱۱.
۱۲۶. حاکمیت قانون، ۲۱۱.
۱۲۷. حاکمیت قانون، ۲۱۰.
۱۲۸. حاکمیت قانون، ۲۴۳.

غبار، ۸۱۲.	۱۲۹.
علي احمد، ۲۱.	۱۳۰.
غبار، ۱۳۳، ۷۸۹.	۱۳۱.
ادمک، ۱۳۸.	۱۳۲.
ادمک، ۱۴۳.	۱۳۳.
فوفلزايي، ۷۱.	۱۳۴.
غبار، ۸۱۷.	۱۳۵.
ادمک، ۱۳۹.	۱۳۶.
فضل غني مجددي، ۲۵۱.	۱۳۷.
علي احمد ۲۳.	۱۳۸.
غبار، ۸۱۷.	۱۳۹.
غبار، ۸۱۷.	۱۴۰.
غبار، ۸۱۸ مجددي، ۲۵۱.	۱۴۱.
مجددي، ۲۵۵.	۱۴۲.
علي احمد، ۲۳.	۱۴۳.
غبار، ۸۲۶.	۱۴۴.

د پوهاند کاکړ نور خپاره شوي آثار

په پښتو کې:

- د ثور کودتا او د هغې ژورې پایلې (۲۰۱۰)
- زما غوره لیکنې (۲۰۱۰)
- د سرطان کودتا (۲۰۰۹)
- افغانان د شپږ شپېتم کال په پسرلي کې له روسانو سره د جنگ په حال کې (پښتو)
- د پاچا امان الله واکمنۍ ته یوه نوې کتنه (۲۰۰۴)
- وطن ته یو سفر، طالبان او اسلامي بنسټ پالنه (۲۰۰۴)
- رڼا او دفاع (لیکونکي، د مقالو تنظیم کوونکي) (۱۹۹۹)
- افغانان د شپږ شپېتم کال په پسرلي کې له شورویانو سره د جنگ په حال کې (۱۹۹۰)
- د افغانستان په اړه د ژنیو جوړه (۱۹۸۸)

په فارسي کې:

- افغان، افغانستان و مختصری از کوشش های افغان برای تشکیل دولت در هندوستان، فارس و افغانستان (۱۹۷۸)
- جنگ دوم افغان - انگلیس (۱۹۸۹)
- مسئله افغان (۱۹۹۰)

ژباړې:

- د سقراط، افلاتون، ارسطو، اپیکور او زینو په نظر ښه انسان، د بالابانس لیکنه (۲۰۱۰)
- خاطري، د یوې دورې لنډ تاریخ، د محمود طرزي لیکنه (۲۰۰۷)
- د پوهنې فلسفې بنسټونه، د جارج نیلر لیکنه (۲۰۰۲)
- د کابل سلطنت بیان، لومړی او دویم ټوک، د الفنسټین لیکنه، نصرالله سوبمن د مقدمې ژباړونکی، (۱۹۸۲)
- دموکراسي در جهان امروز، د میکفیرسن لیکنه (۱۹۷۱)
- تاریخ څه ته وایي؟ د ای. اچ. کار لیکنه (۱۹۶۸)
- ماکسم گورکي د ادبیاتو په اړه (۱۹۶۱)
- جان ستوارټ مل په ۹۰ دقیقو کې

په انگرېزي کې:

- د افغانستان سیاسي او دیپلوماتیکي تاریخ (۲۰۰۶)
- افغانستان، د شوروي یرغل او د افغانانو ځواب (۱۹۹۵)
- د افغانستان حکومت او ټولنه، د امیر عبدالرحمن خان په واکمنۍ کې (۱۹۷۹)
- افغانستان، د داخلي سیاسي انکشافاتو مطالعه (۱۹۷۱)

د بنسټ په اړه

کاکړ تاریخ بنسټ چې یو علمي، څېړنیز او څېړنیز بنسټ دی په ۱۳۹۳ هـ.ش کال ایجاد او د اطلاعاتو او کلتور وزارت په چوکاټ کې ثبت شو.

دا بنسټ د هغې اړتیا له وجې چې په لرغونپوهنې، ټولنپوهنې، فرهنګپوهنې او سیاست کې موجوده وه، رامنځه شو؛ ترڅو یادو ساحو کې دقیقې علمي څېړنې وشي او د دقیقو علمي معیارونو له مخې پخواني آثار بیا چاپ کړي.

زموږ فعالیتونه

- د تاریخي آثارو لیکل، ژباړل او خپرول
 - د پوهاند کاکړ د ټولو آثارو بیا ځلي چاپ او تر خلکو رسول
 - د پخوانیو آثارو تدقیق او بیا خپرول
 - تاریخي او علمي څېړنو ته لار هوارهول
 - د تاریخي سیمینارونو، ورکشاپونو، کنفرانسونو او سمپوزیمونو جوړول (آنلاین/حضورې)
 - د علمي شخصیتونو، مناسباتو او تاریخي ورځو لمانځل
 - د تاریخي اسنادو را ټولول، ارشیف او بیا چاپول
 - د ملي ارزښتونو او میراثونو خوندي کول
 - د پوهاند کاکړ او نورو تاریخ لیکوالو کاتوبونه په غږیږه بڼه جوړول
 - د تاریخي عکسونو راټولول
 - په آنلاین بڼه د پوهاند کاکړ او نورو لیکوالو مقالې او کتابونه خپرول
- موږ هڅه کوو چې د نامتو افغان څېړونکو خورې ورې لیکنې راټولې او له علمي بنسټونو سره د مسلکي او تخصصي مرستې ترڅنګ د دوی ملاتړ هم وکړو. زموږ موخه د افغانستان د تاریخ په لا شتمنولو کې برخه لرل دي.



کاکړ تاریخ بنسټ | بنیاد تاریخ کاکړ

یادونه : د پوهاند محمد حسن کاکړ، ژوند او علمي
کارونو د لا پوهاوي لپاره زمونږ ویبپاڼه وگورئ

kakarfoundation.com

